

قَالَ النَّبِيُّ صَلَّى اللَّهُ عَلَيْهِ وَسَلَّمَ بَلِّغُوا عَنِّي وَلَوْ آيَةً ط (رواه البخاری)

بار اول
۳۳۰۰

وعظ

سلسلہ
۶۱

التہذیب

(اصلاح نفس کا طریقہ)

حکیم الامتہ مجدد الملت حضرت مولانا محمد اشرف علی تھانی مدظلہ
از افادات

عنوانات و حواشی
مولانا خلیل الرحمن صاحب

شعبہ فتنہ و اشاعت

جامعہ دارالعلوم الاسلامیہ کمران بلاک علامہ اقبال ٹاؤن لاہور

فون کمران بلاک ۵۴۲۲۲۱۳-۴۲۸۰۶۰ پرائی مارکی ۳۵۳۴۲۸

اگست ۱۹۹۹ء

جمادی الاول ۱۴۲۰ھ

التہذیب - ۲

بسم اللہ الرحمن الرحیم

الحمد لله نحمده و نستعينه و نستغفره و نومن به و نتوكل عليه و نعوذ بالله من شرور انفسنا و من سيئات اعمالنا من يهده الله فلا مضل له و من يضلل الله فلا هادي له و نشهد ان لا اله الا الله وحده لا شريك له و نشهد ان سيدنا و مولانا محمداً عبده و رسوله و صلى الله تعالى عليه و على آله واصحابه و بارک وسلم.

اما بعد: فاعوذ بالله من الشيطان الرجيم . بسم الله الرحمن الرحيم. قل انما حرم ربى الفواحش ما ظهر منها و ما بطن والاثم والبغى و ان تشركوا بالله ما لم ينزل به سلطانا و ان تقولوا على الله ما لا تعلمون^(۱).

تمہید

یہ ایک آیت ہے سورہ اعراف کی، اس میں حق تعالیٰ نے معاصی^(۲) کی حرمت اور اس کی ایک مختصر سی تقسیم ارشاد فرمائی ہے۔ اس مضمون کو اختیار کرنے کی وجہ یہ ہے کہ میں نے جمعہ گزشتہ کو بیان کیا تھا کہ روزہ کا فائدہ اس وقت

(۱) سورہ الاعراف آیت: ۳۳ (۲) گناہوں

مرتب^(۱) ہوگا جبکہ روزہ کے حقوق ادا کیے جائیں اور یہ بھی بیان کیا تھا کہ روزہ کے حقوق میں سے یہ ہے کہ معاصی کو ترک^(۲) کر دیا جاوے اور یہ بھی بتلایا تھا کہ اس زمانہ میں اصل عبادت روزہ اور قیام لیل^(۳) ہے اور ان دونوں کی کچھ حکمتیں بھی بیان کی تھیں اور یہ بھی عرض کیا تھا کہ ان حکمتوں کی تحصیل میں خلوت^(۴) معین ہے۔ آج کوئی نیا مضمون نہیں ہے مضامین سابقہ^(۵) کی شرح ہے یعنی آج یہ بتلایا جائے گا کہ وہ معاصی^(۶) کیا کیا ہیں جن سے روزہ میں اجتناب^(۷) ضروری ہے اور اس کے بعد کچھ نماز اور خلوت^(۸) کے آداب ذکر کیے جاویں گے، یہ حاصل ہوگا آج کے بیان کا۔

ارشاد ہے "قُلْ إِنَّمَا حَرَّمَ رَبِّي" ترجمہ اس آیت کا یہ ہے کہ اے محمد ﷺ آپ فرمادیجیے کہ مہرے رب نے صرف بے حیائی کی باتوں کو جو ان میں سے ظاہر ہیں وہ بھی اور جو باطن میں وہ بھی اور گناہ کرنے کو، اور ظلم کرنے کو، اور اس بات کو حرام کیا ہے کہ آئندہ کے ساتھ ایسی شے^(۹) کو شریک ٹھراؤ کہ جس کی اللہ تعالیٰ نے کوئی دلیل نہیں اتاری اور یہ بھی حرام کیا ہے کہ اللہ کی طرف ایسی بات منسوب کرو جس کو تم نہیں جانتے۔ یہ ترجمہ ہے اس آیت کا ترجمہ سے اجمالی تعیین مضمون اور تقسیم معاصی کی معلوم ہو گئی ہوگی۔ لیکن ترجمہ سننے سے اس مضمون کی وقعت^(۱۰) جیسا کہ چاہیے، نہیں ہوئی ہوگی، اس لیے اس کی وقعت واقعیہ^(۱۱) ظاہر ہونے کے لیے اور مقامات کی حقیقت کے انکشاف^(۱۲) کے لیے کچھ عرض کیا جاتا ہے۔

(۱) روزہ سے اس وقت فائدہ حاصل ہوگا (۲) گناہوں کو چھوڑ دیا جائے (۳) تراویح (۴) تنہائی (۵) گذشتہ مضامین (۶) گناہ (۷) پرہیز ضروری ہے (۸) تنہائی یعنی اعتکاف (۹) چیز کو (۱۰) اہمیت (۱۱) حقیقی اہمیت (۱۲) ان مقامات کی حقیقت کو کھولنے کے لیے

شان نزول

پس جاننا چاہیے کہ اس مضمون کا تعلق بہت دور سے ہے یعنی شروع رکوع یا بنی آدم^(۱) سے یہ مضمون چلا ہے اور سبب نزول^(۲) اس کا ایک خاص قصہ ہے وہ یہ ہے کہ اہل جاہلیت^(۳) میں منجملہ دیگر رسوم جہالت کے یہ بھی ایک بے حیائی کی رسم تھی کہ وہ بیت اللہ شریف کا برہنہ^(۴) طواف کیا کرتے تھے اور یوں کہا کرتے تھے کہ جن کپڑوں میں ہم نافرمانی کرتے ہیں ان میں طواف نہیں کرتے۔ دیکھتے ظاہر میں تو کیسی خوبصورت بات ہے لیکن ان احمقوں نے جہالت میں یہ نہ سمجھا کہ برہنہ^(۵) طواف کرنے میں کس قدر بے حیائی اور بیت اللہ شریف کی بے ادبی ہے اور نیز کپڑوں کے اتارنے سے کیا ہوتا ہے، چاہیے کہ کمال اتار دیا کریں اس لیے کہ اصل آخر تو گناہ کا بدن کے اندر ہے گو اس شخص کو اور اک^(۶) اس کا نہ ہو۔

گناہ کا اثر

چنانچہ بعض اہل نظر آنکھ کی پتلی کو دیکھ کر پہچان لیتے ہیں کہ یہ شخص بد نگاہی^(۷) میں مبتلا ہے۔ حضرت عثمانؓ خطبہ پڑھ رہے تھے۔ چند آدمی آئے اور وہ کسی کو بری نظر سے دیکھ کر آئے تھے آپ نے فرمایا کہ کیا حال ہے لوگوں کا کہ مسجد میں آتے ہیں اور ان کی آنکھوں سے زنا ٹپکتا ہے۔ صحابہ کی شان تو بڑی

(۱) پوری آیت یہ ہے: یا بنی آدم قد انزلنا علیکم لباسا یواری سواًتکم وریشا ولباس التقوی ذلک خیر ذلک من آیت اللہ لعلہم یذکرون۔ الاعراف آیت: ۲۶ (۲) اس آیت کے نازل ہونے کا سبب (۳) جاہلیت والے یعنی مشرکین کہ (۴) نگے (۵) نگے طواف کرنے میں (۶) گرچہ اس شخص کو اس کا احساس نہ ہو (۷) نامحرم کو بری نظر سے دیکھنے کے گناہ میں مبتلا ہے

ہے طاعت کا نور اور معصیت کی ظلمت^(۱) تو ایسی شے ہے کہ ہر ادنیٰ مسلمان کو بھی اس کا اور اک^(۲) ہو جاتا ہے اور یہ نور و ظلمت گورے۔ چٹے یا کالے ہونے پر موقوف نہیں وہ نور و ظلمت دوسرا ہے۔ بعض لوگ رنگ کے کالے ہوتے ہیں لیکن چہرہ پر ان کے ایسا نور طاعت چمکتا ہے کہ بت بھلے معلوم ہوتے ہیں۔ حق تعالیٰ نے اسی نور کی نسبت ارشاد فرمایا ہے۔ سیمام فی وجوہہم من اثر السجود^(۳) اور مولانا اسی نور کی نسبت فرماتے ہیں۔

نور حق ظاہر بود اندر ولی نیک بین باشی اگر اہل دلی

(ولی کے اندر نور حق ہوتا ہے اگر تو اہل دل ہے تو تو بھی اسی نور کو دیکھ لے)
غرض گناہ کا اثر کپڑوں پر اتنا نہیں ہوتا جس قدر کہ بدن میں ہوتا ہے تو اگر ایسا ہی ادب تھا تو بدن سے کمال اتارنی چاہیئے تھی اور جن اعضاء سے گناہ کیے تھے ان کو پارہ پارہ^(۴) کرنا تھا۔

پسندیدہ لباس

اور وہ اپنی اس بے حیائی کی نسبت یہ بھی کہا کرتے تھے کہ ہم کو اللہ تعالیٰ نے اس کا حکم فرمایا ہے۔ حق تعالیٰ اس سب کا رد فرماتے ہیں۔ اول بطور تمہید ارشاد ہے۔ یا بنی آدم قد انزلنا علیکم لباسا یواری سوآتکم وریشا^(۵) یعنی اسے اولاد آدم ہم نے تم پر لباس اتارا ہے جو تمہاری شرمگاہوں کو چھپاتا ہے اور زینت کا لباس بھی اتارا ہے حق تعالیٰ کی رحمت تو دیکھیے کہ کس قدر ہے گویا ارشاد ہے کہ ارے ظالمو اللہ تعالیٰ کپڑے اتارنے کی

(۱) نیکی کا نور اور گناہ کی تاریکی (۲) احساس ہوتا ہے (۳) الفصح آیہ: ۲۹ ترجمہ ان کے آثار بوجہ تاثیر مجیدہ کے ان کے چہروں پر نمایاں ہیں (۴) ٹکڑے ٹکڑے (۵) الاعراف آیہ: ۳۶

اجازت تو کیا دیتے انہوں نے تو تمہارے لیے زینت کا لباس عطا فرمایا ہے اور زینت کی بھی اجازت دی ہے۔ سبحان اللہ کیا بلاغت ہے آگے لباس کی مناسبت سے ایک دوسرے مہتمم بالشان لباس کی طرف انتقال^(۱) فرماتے ہیں اور اس کی اطلاع دیتے ہیں چنانچہ ارشاد ہے ولباس التقویٰ ذلک خیر^(۲) یعنی جبکہ ہم لباس باطنی کے اتارنے کو پسند نہیں کرتے جس کا اتارنا علانیہ^(۳) بے حیائی بھی نہیں تو اس لباس ظاہری کے اتارنے کو کیسے پسند کریں گے اور نیز اس تمہاری حرکت سے لباس حقیقی و لباس ظاہری دونوں اترتے ہیں کیونکہ ظاہری لباس کا اتارنا تقویٰ میں بھی محل ہے اس مضمون کو حق تعالیٰ نے انزلنا علیکم لباساً میں ایک عام اور عقلی عنوان سے ذکر فرمایا ہے کہ جس سے یہ مسئلہ عقلی ہو گیا حاصل اس کا یہ ہے کہ لباس کو جب ہم نے تمہارے لیے پیدا کیا ہے یعنی یہ امر فطری^(۴) ہے تو فطرۃً بھی عقل اس کو گوارا نہیں کرتی کہ اس کو اتارا جاوے اور اس کے مضمون میں تقویٰ کی تاکید جو کہ اصل مہم^(۵) ہے قرآن شریف کا، اور روح ہے شریعت کی، نیز بعنوان لباس ایک نہایت عجیب طریقہ سے ولباس التقویٰ میں ارشاد فرمائی کہ جس میں لفظاً بھی رعایت مقصود۔ مقام کی رہی۔ گویا نہ جزی مقصود کو چھوڑا اور نہ کلی مقصود کو اس میں بے حد بلاغت ہے کہ زبان اس کے بیان سے کوتاہ^(۶) ہے۔ اگر اہل علم غور کریں گے تو سمجھ لیں گے، یہاں تک تو لباس سے اپنے بدن کو چھپانے کو محبوب عند الحق^(۷) ہونے کا بیان تھا۔

(۱) ایک دوسرے قابل اہتمام لباس کی طرف منتقل ہو کر لباس تقویٰ کا ذکر کرتے ہیں (۲) الاعراف آیت ۳۶ (۳) کلمہ کمال (۴) طبی تقاضا ہے (۵) یعنی قرآن پاک میں تقویٰ ہی سے ہمٹ کی گئی اور اسی کی تعلیم دی گئی (۶) قاصر (۷) اللہ تعالیٰ کے نزدیک پسندیدہ ہونے کا بیان تھا

عریانی شیطان کو پسند ہے

اب آگے نزع لباس کا محبوب^(۱) عند الشیطان ہونا بیان فرماتے ہیں۔
یا بنی آدم لا یفتنکم الشیطان کما اخرج ابویکم من
الجنة ینزع عنہما لباسہما لیریہما سوا ٰتہما^(۲)۔
یعنی اے بنی آدم تم کو شیطان گمراہی میں نہ ڈالے جیسا کہ تمہارے ماں باپ کو
اس نے جنت سے نکالا، یعنی ایسا کام کرایا جس سے وہ جنت سے نکلے اور اس
حالت میں کہ ان سے ان کا لباس اتارتا تھا تاکہ ان کو ان کے مستور^(۳) بدن
دکھلائے اس میں حق تعالیٰ نے کئی باتیں بیان فرمائیں ایک تو یہ کہ شیطان تمہارا
بہت پرانا آبائی دشمن ہے اس سے بہت بچنا چاہیے دوسرے یہ کہ گناہ کا مقتضی یہ
ہے کہ جنتی کپڑے بدن سے اتر جائیں اور "یری" میں لام عاقبت^(۴) کا ہے
یعنی انجام شیطان کے کھانا منے کا یہ ہوا کہ آدم و حوا کو ان کا ستر دکھلا دے۔

حضرت آدم علیہ السلام کا گیہوں کھانا اور اس کا اثر

اس میں ایک باریک مسئلہ کی طرف اشارہ ہے وہ یہ ہے کہ یہ معلوم ہے کہ
آدم و حوا علیہما السلام دونوں میاں بیوی ہیں اور یہ بھی ہے کہ اپنا بدن دیکھنا جائز
ہے اور نیز اپنی بیوی کا بدن بھی دیکھنا جائز ہے پھر اس میں کیا حرج تھا کہ آدم و
حوا نے آپس میں اپنا یا دوسرے کا بدن دیکھا، انجام تو کوئی ایسا امر بیان فرمانا
چاہیے تھا کہ جو کوئی امر مذموم^(۵) ہو، یہ تو امر مباح^(۶) ہے تو بات یہ ہے بعض

(۱) لباس کا اترنا شیطان کو پسند ہے اس کا بیان کرتے ہیں (۲) الاعراف آیت ۲۷ (۳) بدن کے چھپے
ہوئے حصے (۴) یعنی قرآن پاک میں مذکور کلمہ "یری" پر جو لام داخل کیا گیا اور لیری کھا گیا اس میں لام
عاقبت یعنی انجام کے معنی دے رہا ہے جس کو خود ذکر کرتے ہیں (۵) کوئی برا کام ہوتا (۶) یہ تو جائز کام ہے

مباحات ایسے ہوتے ہیں کہ ان سے انسان کو طبعی نفرت ہوتی ہے اور یہ ثابت ہو چکا ہے کہ آدم و حوا علیہما السلام کا گیہوں کھانا خطا اجتہادی^(۱) تھی گناہ نہیں تھا لیکن بغیروائے مقرباں را بیش بود حیرانی^(۲) عتاب اس پر ہوا کہ جزم اور احتیاط کا درجہ کیوں فروگذاشت^(۳) ہوا اس لیے اس کا انجام و اثر بھی ایسا ہی امر ہوا کہ وہ فی نفسہ مباح تھا۔ قبیح و شنیع نہیں^(۴) تھا لیکن ان کی شان کے خلاف تھا۔ یہاں سے یہ بھی معلوم ہوا کہ آدم و حوا اللہ کے اس درجہ میں تھے کہ ان کے لیے یہ امر مباح بھی باعث تکدر ہوا^(۵)۔

میاں بیوی کو ایک دوسرے کے ستر دیکھنے کا حکم

اور نیز یہ مسئلہ بھی مستفاد ہوا کہ ارأۃ سوت زوجین میں گوجاز ہے لیکن ادب کے خلاف^(۶) ہے اور بلا ضرورت ایسا کرنا نامناسب ہے۔ حدیث شریف میں آیا ہے کہ کسی نے حضور ﷺ سے سوال کیا تھا کہ یا رسول اللہ ﷺ اپنا ستر کھولنا کیسا ہے؟۔ حضور ﷺ نے اس پر انکار فرمایا، اس شخص نے عرض کیا کہ یا رسول اللہ ﷺ ان کماں خیالیا اگر خلوت میں ہے فرمایا فاللہ احق من ان یستحی منہ یعنی اللہ تعالیٰ احق میں اس بات کے ساتھ کہ ان سے حیا کی جاوے اگرچہ اللہ تعالیٰ سے پردہ اور ستر (۷) انہیں ہو سکتا مگر یہ تو ہو سکتا ہے کہ پردہ کی صورت بنائی جاوے

(۱) اجتہادی غلطی تھی اور یہ مسئلہ ہے کہ اگر مجتہد اپنے اجتہاد میں غلطی بھی کرے تو اس کو ایک اجر تو ملتا ہی ہے اگر اجتہاد صحیح ہو تو دوسرا اجر ہے (۲) جو مقرب ہوں ان کو زیادہ احتیاط کی ضرورت ہے (۳) یعنی آپ نے احتیاط کے درجہ پر کیوں عمل نہیں کیا (۴) اسکا اثر بھی ایسا ظاہر ہوا کہ جو اپنی ذات کے اعتبار سے گناہ نہیں تھا (یعنی مرد کو اپنا اور اپنی بیوی کا جسم دیکھنا گناہ نہیں) اب ان کی شان کے لائق نہیں تھا (۵) آدم و حوا پاکیزگی کے اس بلند مقام پر فائز تھے کہ ان کے لیے یہ جائز کام بھی طبعی تکدر کا باعث ہوا (۶) یہ مسئلہ بھی معلوم ہوا کہ میاں بیوی کو ایک دوسرے کا ننگا بدن دیکھنا اگرچہ جائز ہے مگر بے ادبی سے (۷) چھپایا نہیں جاسکتا

اور یہاں سے اس حدیث کی بھی شرح ہو گئی کہ حضرت عائشہؓ فرماتی ہیں کہ میں حضور ﷺ اور ابو بکرؓ کی قبر پر جایا کرتی تھی جب عمرؓ وہاں دفن ہوئے تو میں عمرؓ سے حیا کی وجہ سے نہیں گئی۔ اس حدیث سے لوگوں نے اپنی ذہانت سے بہت کچھ مستنبط کیا ہے۔ سماع موقی بھی اسی سے ثابت کیا ہے یہ سب نرمی^(۱) ذہانت ہے اس سے کچھ نہیں نکلتا۔ اس لیے کہ حیا کے دو اثر ہیں ایک پردہ حقیقتہً اور دوسرے پردہ صورتہً جیسا یہاں شبہ ہوا تھا کہ اللہ تعالیٰ سے حیا ہو تو اس کا اثر کیا ہوگا۔ پردہ تو ہو نہیں سکتا تو جواب یہ ہے کہ گو پردہ حقیقی نہ ہو لیکن حیا کا اقتضا^(۲) یہ بھی ہے کہ پردہ کی صورت ہو پس یہاں بھی حیا من عمر^(۳) کے اندر دوسرا احتمال ہے کہ مراد یہ ہو کہ گو پردہ حقیقی کا تحقق تو محی^(۴) جی کے اندر ہو سکتا ہے لیکن پردہ صورتہً میت نے بھی ممکن ہے پس اس احتمال کے ہوتے ہوئے استدلال کرنا سماع^(۵) کے مسکد پر مشکل ہے اور یہاں سے یہ بھی معلوم ہوا کہ تنہائی میں بھی بلا ضرورت برہنہ ہونا نہ چاہیے، اور بیوی کا ستر دیکھنا تو اس سے بھی زیادہ شرمناک ہے۔ بعض حکماء نے کہا ہے کہ اس حرکت سے اولاد اندھی پیدا ہوتی ہے۔ لیکن اگر اندھی نہ ہو تو بے حیا تو ضرور ہوتی ہے اور وجہ اس کی یہ ہے کہ اس وقت خاص میں جس قسم کی اس سے حرکت ہوتی ہے اولاد کے اندر وہی خصلت پیدا ہوتی ہے۔ اسی واسطے حکماء نے لکھا ہے کہ انزال کے وقت اگر زوجین^(۶) کو کسی اچھے آدمی کا تصور آ جاوے تو بچہ نیک ہوگا اسی واسطے پہلے لوگ اپنے خلوت کے کمرہ میں علماء اور حکماء کی تصویریں رکھا کرتے تھے شاید یہ سن کر

(۱) صرف (۲) حیا کا یہ بھی نکالنا ہے (۳) عمر سے حیا کرنے میں دوسرا احتمال ہے (۴) زندہ آدمی (۵) اس مسکد پر کہ مردے سنتے ہیں اس حدیث سے استدلال مشکل ہے اگرچہ یہ مسکد کہ مردے سنتے ہیں ... سے دلائل سے ثابت ہے (۶) میاں بیوی

کسی کی رال ٹپکی ہو کہ یہ تصویریں رکھنے کی ایک مصلحت بھی نکل آئی پھر کیوں ناجائز سمجھا جاتا ہے اس سے کیوں فائدہ نہیں اٹھایا جاتا لیکن فی طلعة الشمس ما یغنیک عن زحل^(۱) حضرت ہمارے پاس ایسی تصویر ہے کہ وہ ان تصویروں سے مغنی ہے۔ وہ کیا ہے۔

دل کے آئینہ میں ہے تصویرِ یار جب ذرا گردن جھکائی دیکھ لی

صحبت کے وقت پڑھی جانے والی دعا کا اثر

یعنی ہم کو چاہیے کہ ہم اللہ تعالیٰ کا تصور کریں اور یہ دعا پڑھیں اللھم جنبنا الشیطان وجنب الشیطان ما رزقنا^(۲) اللہ جل جلالہ سے زیادہ کون ہے کہ جس کا خیال کیا جاوے اگر کوئی کہے کہ شیطان کا خیال تو اس وقت نہ ہونا چاہیے اور اس دعا پڑھنے میں شیطان کا خیال ضرور آوے گا^(۳) بات یہ ہے کہ ایک تو کسی شے کا خیال اس کو مقصود و مرغوب^(۴) بنا کر لانا ہے اور ایک مہروب^(۵) عنہ بنا کر، دونوں میں بڑا فرق ہے اس دعا کا حاصل تو یہ ہے کہ اللہ تعالیٰ سے عرض کیا گیا ہے کہ اے اللہ ہم کو اور ہماری اولاد کو شیطان سے بچائیے۔ تو اس کا تصور بحیثیت تنفر کے ہوا^(۶)۔ پس اثر اسی کے مناسب ہو گا چنانچہ اس دعا کا اثر یہ آیا ہے فانہ لن یضرہ الشیطان یعنی شیطان اس کو ضرر نہ پہنچائے گا۔ اولاد پاک اور مقدس ہو گی اور یوں اپنے ہاتھوں بگڑیں وہ دوسری بات ہے۔ پس

(۱) ہمارے پاس سورج کی روشنی ایسی ہے کہ جس کے ہوتے ہوئے سیارہ زحل کی روشنی کی ضرورت نہیں
(۲) اے اللہ ہم کو شیطان سے بچا اور دور رکھ شیطان کو اس سے جو آپ ہم کو عطا فرمائیں (۳) اس لیے کہ اس دعا میں جب شیطان کا نام لیا تو اس کا خیال بھی آیا (۴) مقصود اور پسندیدہ بنا کر (۵) اور ایک خیال اس طرح لانا ہے کہ اس سے بھاگنا مقصود ہو (۶) اس سے نفرت کرنے کی حیثیت سے ہوا

ہم کو اس تصویر کے ہوتے ہوئے کسی اور تصویر کی حاجت نہیں۔ ہر حال بیوی کو برہنہ دیکھنے سے اخلاق پر اولاد کے اثر پڑتا ہے اور اس میں آدم و حوا کے رتبہ کی طرف بھی اشارہ ہو گیا۔

تفسیر آیت

آگے اس تمہید کے بعد صراحتہ عنوان عام میں ان کا رد فرماتے ہیں۔
و اذا فعلوا فاحشة قالوا وجدنا عليها آباءنا والله امرنا بها قل ان الله لا يأمر بالفحشاء اتقولون على الله ما لا تعلمون^(۱)

یعنی جب وہ کوئی بے حیائی کی بات کرتے ہیں جیسے برہنہ طواف کرنا، تو کہتے ہیں کہ ہم نے اپنے باپ دادا کو اس پر پایا ہے، اور اللہ تعالیٰ نے ہم کو اس کا حکم کیا ہے، آپ فرمادیجیے کہ اللہ تعالیٰ بے حیائی کا حکم نہیں فرماتے، آگے ارشاد ہے۔ قل امر ربی بالقسط^(۲) الخ اس میں مامورات کی تقسیم^(۳) ہے اور "قل" سے اشارہ نہایت اہتمام کی طرف ہے اس لیے کہ حضور ﷺ تو بغیر "قل" کے بھی تبلیغ فرماتے۔ پس "قل" لانا نہایت اہتمام کی دلیل ہے۔ "قسط" میں حقوق العباد کی طرف اشارہ ہے۔ اور "اقیموا وجوہکم عند کل مسجد" میں حقوق اللہ آگے اور وادعوہ^(۴) مخلصین لہ الدین میں

(۱) الاعراف آیت ۲۸ (۲) الاعراف آیت ۲۹ آپ کہہ دیجیے میرے رب نے حکم دیا ہے اضافہ کرنے کا (۳) حکم کردہ اشیاء کی تقسیم کو بیان کیا گیا ہے (۴) آپ کہہ دیجیے (۵) مکمل آیت یہ ہے قل امر ربی بالقسط و اقموا وجوہکم عند کل مسجد و ادعوہ مخلصین لہ الدین کما یداکم تعودون۔

عقائد داخل ہو گئے۔ مامورات کی بھی تین قسمیں ہیں تینوں کو جمع فرمادیا^(۱) آگے اصل مقصود کو بیان فرماتے ہیں یا بنی آدم خذوا زینتکم عند کل مسجد^(۲) یعنی اسے اولاد آدم اپنی زینت یعنی کپڑے پہنا کرو، مسجد کے وقت یعنی طواف کے وقت جو کہ مسجد میں ہوتا ہے اور چونکہ کفار نے کہا تھا کہ اللہ تعالیٰ نے ہم کو اس برہنہ ہونے کا حکم دیا ہے تو اس تقریب^(۳) سے آگے فرماتے ہیں قل من حرم زینۃ اللہ التي لہ اور اگرچہ مامورات کے ضمن میں منیات^(۴) بھی آگئے تھے اس لیے کہ مامور بہ پر عمل کرنے سے منیات سے خود ہی احتراز ہوگا^(۵) اور کسی منیٰ کا ارتکاب کرنے سے کسی واجب العمل مامور بہ پر عمل ضرور ترک^(۶) ہوگا لیکن چونکہ کفار نے کہا تھا کہ ہم کو اللہ تعالیٰ نے اس بے حیائی کا حکم فرمایا ہے تو اللہ تعالیٰ اس کے مقابلہ میں منیات کی فہرست مصرحاً^(۷) بھی ارشاد فرماتے ہیں کہ ہم نے تو یہ چیزیں حرام کی ہیں یہ تمام تمہید اس لیے بیان کی گئی تاکہ اس مضمون کی وقعت ذہن نشین ہو جائے^(۸)۔ غرض ارشاد ہوتا ہے قل انما حرم ربی الفواحش لعل لای لہ فیہ منیٰ و ہو بہی اہتمام شان ہے اور "انما" حصر کے لیے ہے اس میں بظاہر اشکال ہوتا ہے کہ کیا یہی چیزیں حرام ہیں اور ان کے علاوہ سب حلال ہیں؟۔ جواب اس کا یہ ہے کہ حصر کی دو

(۱) جن باتوں کا حکم دیا گیا ہے ان کی تین قسمیں ہیں ایک عقائد دوسرے حقوق اللہ تیسرے حقوق العباد اسی آیت میں تینوں کا حکم دیا گیا ہے جن کو ذکر کر دیا گیا ہے (۲) الاعراف آیت ۳۱ (۳) کفار کا یہ قول اختیار کرنے کی وجہ سے کہ اللہ نے نئے ہونے کا حکم دیا ہے (۴) جن چیزوں کا حکم دیا گیا اس کے ذیل میں جن باتوں سے منع کیا گیا وہ بھی آگئیں (۵) اس لیے کہ جب حکم کردہ چیز کو اختیار کرے گا تو منع کردہ سے خود ہی رک جائے گا (۶) کسی منع کردہ کام کے کرنے سے کسی نہ کسی کرنے والے کام کا ترک ضرور لازم آئے گا (۷) منع کردہ چیزوں کی فہرست کھول کر بیان کرتے ہیں (۸) اس مضمون کی اہمیت ذہن میں

قسمیں ہیں۔ ایک حصر حقیقی دوسرے حصر اضافی۔ یہاں حصر اضافی مراد ہے، تفصیل اس اجمال کی یہ ہے کہ اہل مکہ دو بلاؤں میں مبتلا تھے تحریم حلال اور تحلیل حرام^(۱) کپڑا پہننا حلال تھا اس کی تحریم^(۲) کرتے تھے۔ ایسے ہی بعض حیوانات کو حرام سمجھتے تھے اور ننگا پھرنا اور شرک کرنا حرام تھا اس کو حلال جانتے تھے اور لڑنا بھرنا تو ان کی شب و روز کی دال روٹی تھی اسی واسطے اللہ تعالیٰ نے اول تو تحریم حلال کی نسبت ارشاد فرمایا۔ قل من حرم زینۃ اللہ الّٰہی اخرج لعبادہ والطیبۃ من الرزق^(۳) یعنی آپ کہہ دیجیے کہ کس نے حرام کیا ہے اللہ کی اس زینت کو جو اس نے بندوں کے لیے پیدا کی ہے یہ تو ملبوسات کی نسبت ہے اور والطیبۃ من الرزق یعنی کس نے حرام کی ہیں پاکیزہ چیزیں رزق سے۔ یہ ماکولات^(۴) کی نسبت ارشاد فرمایا۔ حاصل یہ ہے کہ پہننے اور کھانے پینے کی چیزیں خواہ درجہ حاجت میں ہوں یا درجہ لذت میں حرام نہیں یعنی اچھا کپڑا اور اچھا کھانا حرام نہیں ہے۔

مجاہدہ میں غلو کا نقصان

یہاں سے یہ بھی معلوم ہوا کہ مجاہدہ کے اندر غلو کرنا مناسب نہیں بعض اہل مجاہدہ اس میں حد سے آگے نکل جاتے ہیں۔ پھل چھوڑ دیتے ہیں بعضے گوشت کھانا ترک کر دیتے ہیں بعضوں کی شہرت کی جاتی ہے کہ فلاں بزرگ اناج نہیں کھاتے لیکن ان کو یہ خبر نہیں کہ انہوں نے ایک غذا کو تو چھوڑا جو کہ حلال تھی اور ایک دوسری غذائے حرام یعنی عجب اور حب شہرت^(۵) کو اختیار کیا۔ چاروں طرف

(۱) حلال کو حرام سمجھتے تھے اور حرام کو حلال (۲) کپڑا پہننا حلال تھا اس کو حرام کہتے (۳) الاعراف آیت ۳۳ (۴) کھانے والی چیزوں کے بارے میں ہے (۵) تکبر اور شہرت پسندی

سے جب شہرت ہوگی اور سب کی نظیریں پڑیں گی تو نفس کو بڑی غذا ملے گی اور نفس موٹا ہوگا۔ مولانا فرماتے ہیں۔

آدمی فریہ شود از راہ گوش جانور فریہ شود از نالے و نوش
(آدمی اچھی باتیں سن کر موٹا ہو جاتا ہے اور جانور کھانے پینے سے موٹا ہوتا ہے) اور فرماتے ہیں۔

تن قفس شکل است زال شد خار جاں در فریب و اخلاں و خار جاں
(تن قفس کی مانند ہے اور جان کے لیے تکلیف دہ ہے کیونکہ وہ داخلی اور خارجی فریب میں مبتلا ہیں)

اینش گوید نے منم انبار تو آنش گوید نے منم ہمراز تو
(تن یہ کہتا ہے کہ نہیں میں تیرا شریک زندگی ہوں جان کہتی ہے کہ میں تیری ہمراز ہوں)

چاروں طرف سے جب اپنی مدح و شاد دیکھتا ہے تو اس کی یہ حالت ہوتی ہے۔
اوجو بیند خلق را سرمست خویش از تکبری رود از دست خویش
(جب وہ مخلوق کو اپنی طرف مائل دیکھتا ہے تو غرور کی وجہ سے بے خود ہو جاتا ہے)
نتیجہ یہ ہوتا ہے کہ اس کو خود بھی وہم ہو جاتا ہے کہ میں آخر کچھ تو ہوں جب تو لوگ مجھ کو ایسا کہتے ہیں۔

ننگ و ناموس کا علاج

اس کے بعد مولانا اس کا معالجہ بتاتے ہیں۔

خویش را رنجور سازد زار زار تا ترا بیروں کنند از اشتہار
(تو اپنے آپ کو رنجور نیمیدہ اور غم زدہ بنا لے تاکہ لوگ تجھ کو مشہور نہ کریں)

آگے اس شہرت کی مذمت فرماتے ہیں۔

اشتہار خلق بند محکم ست بند ایس بند آہن کے کم ست
(مخلوق میں شہرت ایک مضبوط قید ہے اور - فید زنجیر کی قید سے کم نہیں)
یعنی شہرت کی قید لوہے کی قید سے ہی سخت تر ہے ہزاروں کام دین
کے ایسے ہیں کہ آدمی کو ان سے شہرت ۱۰ وجاہت مانع^(۱) ہوتی ہے۔ دیکھو رکابی
چٹنا سنت ہے، لیکن بڑا آدمی جس کی طرف چار آدمیوں کی نظریں ہوں وہ مجمع میں
سنت کو ادا نہیں کر سکتا بہت سی رسوم ایسی ہیں کہ ننگ و ناموس کی وجہ سے بڑا
آدمی نہیں چھوڑ سکتا اور گمنام چھوڑ دیتا ہے اور اس ننگ و ناموس کا علج اگر کچھ
ہے تو عشق و محبت حق تعالیٰ کی ہے جس کی نسبت مولانا فرماتے ہیں۔

شاد باش اے عشق خوش سووائے ما وے طیب جملہ علت ہائے ما
(اے عشق کہ تو ہمارے تمام بیماریوں کا طیب ہے ہمیشہ قائم رہ)
اے دوائے نعت و ناموس ما اے تو افلاطون و جالینوس
(اے عشق تو ہمارے عزت و ناموس کی دوا ہے اور ہمارے لیے تو جی افلاطون اور
جالینوس جیسا حکیم ہے)
ایسا شخص نہ بدنامی سے ڈرے گا اور نہ ننگ و ناموس اس کا سد راہ^(۲) ہوگی
اور بہت آزادی سے کھدے گا۔

گرچہ بدنامی ست نزد عاقلان مانمی خواہیم ننگ و نام را
(اگرچہ عقلمندوں کے نزدیک گمنامی ایک بدنامی ہے مگر اس کے باوجود ہم شہرت
نہیں چاہتے)

(۱) شہرت اور اقتدار روکتا ہے (۲) مار اور نام آوری اس کے لیے رکاوٹ نہیں بنیگی

اور یہ کھے گا

ساقیا بر خیز در درہ جام را خاک بر سر کن غم ایام را
(اے ہمارے ساقی اٹھ اور ہمیں شراب دے اور غم ایام پر پر خاک ڈال)

ورنہ حضرت یہ ننگ و ناموس وہی ہے جس نے ابوطالب کو ایمان سے روک دیا، اور جب حضور ﷺ نے سمجھا یا تو یہ کہا کہ ایمان تو لے آتا مگر کیا کھے گی خلقت کہ ابوطالب دوزخ سے ڈر گیا۔ اور کیا کہیں گی قریش کی بڑھیاں کہ ایک بچہ پر ایمان لے آیا وہی ننگ^(۱) ہم کو بھی خراب کر رہی ہے وہاں اور رنگ سے تھی۔ وہاں ایمان نہ تھا ایمان سے روک رہی تھی ہم چونکہ پہلے سے مسلمان ہیں اس لیے اس پر قائم تو ہیں مگر تارک^(۲) سنت ہیں ہم کو یہ ننگ اسلام سے بھی روکتی ہے اور اگر پہلے سے مسلمان بھی نہ ہوتے تو کیا عجب ہے کہ ہم کو یہ ننگ اسلام سے بھی روکتی اور ایک یہی ننگ کیا لاکھوں بلاؤں میں مبتلا ہیں، مجاہدہ کر کے ایک سے خلاصی ہوتی ہے دوسری بلا میں مبتلا ہو جاتے ہیں جیسے یہاں ترک لذات کیا تھا قویٰ شویہ کے مغلوب^(۳) کرنے کو لیکن ابتلا ہو گیا عجب اور اشتہار^(۴) کی بلا میں، بجز فضل کوئی چارہ نہیں ہے^(۵)۔ مولانا اسی مقام کی نسبت ارشاد فرماتے ہیں۔

صد ہزاراں دام و دانہ است اے خدا ماچو مرغان اسیر بے نوا
(اس دنیا میں ہم ایک گرفتار پرندہ کی مانند ہیں اور جگہ جگہ سیکڑوں جال اور دانے پڑے ہوئے ہیں)

دمہ دم یا بستہ دام تو ایمم گر ہمہ شہباز و سیمرغے شویم

(۱) مار (۲) سنت چھوڑنے والے ہیں (۳) لذتوں کو چھوڑا تھا شوانی قوتوں کو دبانے کے لیے (۴) لیکن مبتلا ہو گئے تکبر اور نام آوری کی بلا میں (۵) سوائے اس کے کہ اللہ کا فضل مستوجب ہو جائے اور کوئی صورت نہیں

(چاہے ہم شہباز اور سیرغ ہی کیوں نہ ہو جائیں مگر اس کے باوجود قدم قدم پر نئے جال میں گرفتار نظر آتے ہیں)

میر بانی ہر دمے مارا و باز سوئے دایے میر ویم اسے بے نیاز
(تو ہر دم ہمیں رہا کرتا ہے مگر ہم پھر دوسرے جال کی طرف چلے جاتے ہیں)
یعنی اسے اللہ ہم عاجز ہیں ہمارا مجاہدہ کچھ کام نہیں دیتا لاکھوں جال ہیں اور
ہم مثل حریص^(۱) پرندوں کے ہیں ایک جال سے آپ چھڑاتے ہیں دوسرے
نئے جال میں ہم پھنس جاتے ہیں الحاصل یہ جاہ سخت مرض ہے اور جاہ کیا ہے جاہ
ہے۔ چنانچہ یہ جاہ ہی کی خرابی ہے کہ شیطان نے پیٹی پڑھادی کہ آم کھانا چھوڑو۔
خربوزے ترک کر دو شہرت ہوگی یاد رکھو ان چیزوں کے چھوڑنے سے کچھ نہیں
ہوتا۔

اصل چیز اتباع نبی ﷺ ہے

اصل شے حکم کا اتباع ہے خواہ وہ حکم جو کچھ بھی ہو اگر یہ حکم ہو کہ اس
وقت نماز نہ پڑھو، بیوی کے ساتھ بنسی مذاق کرو اس وقت وہی عبادت ہوگا اور
اگر کہیں کہ روزہ توڑ دو، روزہ توڑنا ہی عبادت ہوگا۔ حدیث شریف میں قصہ
وارد^(۲) ہوا ہے کہ حضور ﷺ نے ایک سفر میں سب کے سامنے پانی منگا کر پیا
جس سے معلوم ہوا کہ حضور ﷺ روزہ سے نہیں ہیں تاکہ اور لوگ بھی افطار کر دیں
کیونکہ اس وقت ایک شرعی ضرورت افطار کی تھی۔ اس لیے سمجھدار لوگوں نے بھی
یہ دیکھ کر روزہ افطار کیا اس لیے کہ۔

چوں طمع خوابد ز من سلطان دیں خاک برفرق قناعت بعد ازیں

(۱) لہجی پرندوں کی مانند (۲) قصہ آیا ہے

(۱) اگر دیو کا بادشاہ مجھ سے طمع چاہتا ہے تو قناعت کے سر پر خاک ڈال دینی چاہیے)
اور بعض نے افطار نہیں کیا ان کی نسبت حضور ﷺ نے فرمایا
اولئک العصاة یعنی یہ لوگ نافرمان ہیں۔

محمود و ایاز کی حکایت

اس موقع پر مجھ کو ایک حکایت یاد آئی جو مولانا^(۱) نے مشنوی شریف میں لکھی ہے کہ سلطان محمود پر بعض لوگوں نے اعتراض کیا کہ ایاز کے اندر کوئی خوبی ہے جس کی وجہ سے حضور اس کو اس قدر چاہتے ہیں؟ بادشاہ نے کہا کہ کسی موقع پر دکھلا دیں گے کہ کیا بات ہے۔ ایک روز ایک بڑا بیش قیمتی^(۲) موتی خزانہ سے دربار میں منگایا گیا اور وزیر اعظم کو حکم دیا کہ اس کو توڑ ڈالو۔ وزیر اعظم سمجھا کہ بادشاہ کو شاید خلل دماغ^(۳) ہو گیا ہے جو ایسے دُر بے بہا^(۴) کو توڑنے کا حکم دیتے ہیں۔ ادب سے عرض کیا کہ حضور اس حکم پر نظر ثانی فرمائیے۔ ایسا دُر^(۵) شاید پھر نہ ملے گا۔ اس کے بعد دوسرے وزیر کو حکم دیا اس نے خیال کیا کہ جب وزیر اعظم نے نہیں توڑا تو میری کیا شامت آئی ہے۔ میں تو پھر بھی عقل میں کم ہوں غرض اس نے بھی عذر کیا سب نے اسی طرح عذر کر دیا۔ سب کے بعد ایاز کو حکم دیا کہ ایاز اس کو توڑ ڈالو! کہا حضور بہت اچھا ایک پتھر نیچے رکھا اور ایک اوپر سے مارا چکنا چور کر دیا۔ بادشاہ نے ایاز کی طرف نظر تادیب^(۶) سے دیکھ کر فرمایا کہ یہ کیا حرکت کی۔ ہاتھ باندھ کر عرض کیا کہ قصور ہوا۔ بادشاہ نے حاضرین سے کہا کہ بس یہ ادا ہے جس کی وجہ سے میں اس پر مرتا ہوں۔ وزراء نے ایاز سے کہا کہ

(۱) مولانا روم (۲) انتہائی قیمتی (۳) دماغ خراب ہو گیا ہے (۴) انتہائی قیمتی موتی (۵) موتی (۶) غصے کی نظر سے

تجہ کو کیا سوچتی تھی کہ ایسے درنا یا ب^(۱) کو تو نے ریزہ ریزہ کر دیا، ایاز نے کیا اچھا جواب دیا کہ ارے ظالمو! میں نے تو موتی ہی توڑا ہے تم نے شاہی حکم کو توڑا۔ میرے نزدیک حکم شاہی موتی سے ہزار درجہ بہتر ہے۔

نقض حکم از کسر دُر دشوار تر لاجرم بستم بامر او کسر
(حکم توڑنا موتی توڑنے کے مقابلے میں زیادہ سنگین ہے اس لیے ہم نے حکم کے بجالانے میں کمر باندھ لی)

پس اولئک العصاة^(۲) سے حضور ﷺ نے گویا یہ فرمایا کہ بتلو ہمارا حکم زیادہ ہے یا تمہارا روزہ؟ تمہارے افطار نہ کرنے سے معلوم ہوا کہ تم ہمارے حکم کو اپنے روزہ سے کم سمجھتے ہو۔

شبہ اور اس کا جواب

اس مقام پر طالب علموں کو ایک سنت شبہ ہو سکتا ہے وہ یہ کہ ظاہر ہے کہ افطار کرنے کا حکم وجوبی^(۳) تو تھا نہیں پھر اولئک العصاة کیوں فرمایا عصیان تو ترک واجب^(۴) سے لازم آتا ہے اس کا جواب یہ ہے کہ بعض چیزیں ظاہر میں مباح^(۵) ہوتی ہیں لیکن چونکہ منشا ان کا برا ہوتا ہے اس لیے وہ شدید ہو جاتی ہیں۔ جب حضور ﷺ نے روزہ کھول ڈالا اور بعض نے نہ کھولا تو ان کے ذہن میں یہ تھا کہ روزہ رکھنا افضل ہے اور جب یہ سمجھا تو حضور ﷺ کو مرتکب جانا ترک اولیٰ^(۶) کا۔ پس من وجہ اپنے فعل کو اولویت کے درجہ میں گمان کیا اور نہایت

(۱) ایسے نایاب موتی (۲) یہ گناہگار ہیں (۳) امر واجب (۴) گناہ تو ترک واجب ہوتا ہے (۵) جائز (۶) جب روزہ رکھنا افضل سمجھا اور آپ نے روزہ کھول لیا تو گویا نعوذ باللہ آپ نے ایک افضل کام ترک کر دیا پس اپنے آپ کو افضل کام کرنے والا اور حضور کو غیر افضل کام کرنے والا سمجھا اور یہ سنت گناہ ہے اس لیے اولئک العصاة فرمایا

مجاہدے کی حقیقت

پس اسے مجاہدہ کرنے والو ترک لذات کے اندر اپنے نفس کو خوب ٹٹولو۔
 اگر اس ترک کو تم افضل عند الخلق^(۱) سمجھ کر کرتے ہو تو یاد رکھو یہ اندرونی مرض
 ہے اور اس کا منشاء حب جاہ^(۲) ہے اور اگر افضل عند الخلق^(۳) سمجھتے ہو تو بدعت
 ہے اور اگر ترک کو افضل^(۴) اور قربت نہیں جانتے بلکہ یہ جانتے ہو کہ ہم بیمار ہیں
 اور بیمار کو جیسے پریریز کرنا لازم ہے ایسے ہی ہم بھی ان لذات کو ترک کرتے ہیں تو
 مبارک ہو اس کا کچھ حرج نہیں۔ مقصود تو یہ ہے کہ ان چیزوں کے ترک کو بزرگی اور
 تقدس مت سمجھو ہاں معالجہ کے واسطے لذائذ کو ترک کرنے کا مضائقہ نہیں مولانا
 فرماتے ہیں۔

لحمہ و نکتہ است کامل را حلال تو نہ کامل مخور می باش لال

(جو آدمی کامل ہوتا ہے اس کے لیے یہ جائز ہے کہ حلال روزی کھائے اور راز بیان
 کرے چونکہ تو جاہل ہے اس لیے تو خاموش رہ)

تو صاحب نفسی اسے غافل میان خاک و خوں مینور

کہ صاحب دل اگر زہرے خورد آں انگبین باشد

(اسے غافل تو اپنے نفس کا غلام ہے اس لیے خاک و خون میں کھاتا رہ کیونکہ جو آدمی
 اہل دل ہوتا ہے وہ اگر زہر بھی کھائے تو شہد بن جائے)

پس یہ سمجھو کہ خر بوزہ اور آم میرے قابل نہیں ہیں میری شان ان سے

(۱) مخلوق کے مقابلے میں افضل سمجھتے ہیں (۲) شہرت پسندی (۳) اللہ کے نزدیک افضل سمجھتے ہو (۴)
 ترک لذات کو

ارفع ہے اگر یہ سمجھ کر کسی نے خربوزہ چھوڑا ہے تو وہ خر اور بز^(۱) ہے اور آم چھوڑا ہے تو عام ہے خواص میں سے نہیں بلکہ یہ سمجھو کہ میں ان نعمتوں کے قابل ابھی نہیں ہوا میں مرض میں مبتلا ہوں حکیم جی نے مجھ کو ان چیزوں کا پرہیز بتلادیا ہے۔

حضور ﷺ کی جو عادت ہو وہ افضل عمل ہے

الحاصل ترک فواکہ و لذات^(۲) کوئی قربت نہیں ہے بلکہ افضل اور سنت یہی ہے کہ سب چیزیں کھایا کرے۔ اگر کوئی کھے کہ جناب رسول اللہ ﷺ نے ایک ایک مرتبہ وضو کیا تو چاہیے کہ یہ بھی افضل ہو حالانکہ بالاتفاق تشلیت غسل کا افضل ہونا^(۳) ثابت ہے۔ جواب یہ ہے کہ وہاں حضور ﷺ نے ایک ایک مرتبہ وضو بیان جواز کے لیے کیا ہے۔ عادت تو تین تین مرتبہ کی تھی افضل وہی ہے جو عادت ہو اسی طرح ترک فواکہ^(۴) حضور ﷺ کی عادت نہ تھی۔ عادت شریف یہی تھی کہ جو پھل آگیا کھالیا اس لیے ترک کو افضل نہ کہا جاوے گا افضل فواکہ^(۵) کھانا ہی ہوگا لیکن اس سے طماع اور اکالین^(۶) خوش نہ ہوں کہ یہ تو اچھی سنت ہے اور انہماک فی المباحات واللذائذ پر استدلال^(۷) نہ کریں جیسے کسی اکال^(۸) کی حکایت ہے کہ پیٹ میں درد ہوا کسی نے ایک دوا دی کہ یہ کھالو۔ کہا کہ اگر اس کی گنجائش ہوتی تو میں دو لقمہ اور ہی نہ کھاتا بعض آدمی رمضان شریف میں اس قدر کھاتے ہیں کہ رسید۔ پر رسید (دکار) چلی آتی ہے مگر وہ بس ہی نہیں

(۱) گدھا اور بکری (۲) میوے اور لذیذ چیزوں کا چھوڑنا کوئی ثواب کی چیز نہیں ہے (۳) ہر عضو کو تین تین مرتبہ وضو کرنا ثابت ہے (۴) پھل نہ کھانا (۵) افضل پھل کھانا ہی ہے (۶) لالچی اور بہت کھانے والے (۷) لذیذ اور مباح چیزوں میں متمک ہونے پر دلیل نہ پکڑیں (۸) بہت زیادہ کھانے والا

کرتے۔ اعتدال ہر شے میں محمود ہے نہ اتنا کم کھاوے کہ بھوک سے آنتیں بولنے لگیں اور نہ اس قدر زیادہ کھاوے کہ منہ سے ٹکٹے لگیں۔ پیٹ سے کچھ کم کھاوے اور خیر پیٹ بھر کھا لیوے تب بھی مضائقہ نہیں۔ غضب تو یہ ہے کہ بعضے حریص پیٹ بھر کر پھر نیت بھرتے ہیں اور پھر شک رہتا ہے کہ شاید دن میں شام کو بھوک لگ جاوے اس لیے رفع شک کے لیے بھی کچھ لقمے کھاتے ہیں اور یہاں سے اس حدیث کے معنی بھی سمجھ میں آگئے ہوں گے کہ المومن یا کل فی معی واحد والکافر یا کل فی سبعة امعاء یعنی مومن ایک آنت میں کھاتا ہے اور کافرات آنتوں میں کھاتا ہے یہ کنا یہ بے قلت اکل اور کثرت اکل^(۱) سے مطلب یہ ہے کہ مومن کو حرص کم ہوتی ہے۔ اس لیے وہ صرف پیٹ بھرنے پر اکتفا کرتا ہے اور کافر پیٹ بھی بھرتا ہے اور نیت بھی بھرتا ہے باقی رہی یہ بات کہ جو بزرگوں نے کہہ دیا ہے کہ روزہ میں کم کھاوے ورنہ روزہ کا فائدہ باطل ہو جاوے گا یہ ہماری سمجھ میں نہیں آتا۔ میرے نزدیک یہ مجاہدہ میں غلو ہے چنانچہ اس کو کئی بار مفصلاً بیان کیا گیا ہے۔ بہر حال حق تعالیٰ نے قل من حرم الخ میں ماکولات ولبوسات کی جو اہل مکہ تحریم کرتے تھے اس کا رد فرمایا۔^(۲)

شبہ اور جواب

لیکن یہاں شبہ ہو سکتا تھا کہ گو یہ چیزیں حرام نہیں لیکن باوجود حرام نہ ہونے کے اگر ترک کریں تو شاید مناسب اور مستحب ہو تو اس کو آگے دفع فرماتے ہیں۔ قل ہی للذین آمنوا فی الحیوة الدنیا^(۳) یعنی اسے

(۱) اس سے کم کھانے اور زیادہ کھانے کی طرف اشارہ ہے (۲) کھانے اور پہننے کی چیزوں کو جو اہل مکہ حرام کہتے تھے اس کی تردید کی ہے (۳) الاعراف آیت ۳۲

محمد ﷺ آپ فرمادیجیے کہ یہ نعمتیں اہل ایمان کے لیے ہیں دنیا میں، اس سے معلوم ہوا کہ ترک کرنا مناسب نہیں بلکہ افضل و اولیٰ استعمال ہی کرنا ہے، اس لیے کہ جب ہمارے لیے تیار کی گئی تو ہم اگر نہ کھائیں گے تو یقیناً یہ نامرضیٰ اور غیر پسندیدہ ہوگا۔ دیکھو اگر کوئی میزبان بڑے اہتمام سے مہمان کے لیے کھانے تیار کرائے اور وہ مہمان نہ کھائے تو میزبان کا دل ضرور ناخوش ہوگا۔

آیت کی ترکیب و تفسیر

یہاں پر ایک اشکال ہوتا ہے وہ یہ ہے کہ دنیا کی نعمتیں تو مومن اور کافر سب کے لیے ہیں پھر یہ کیوں فرمایا ہی للذین آمنوا فی الحیوة الدنیا؟ اس کا جواب موقوف ہے اس آیت کی ترکیب سمجھنے^(۱) پر اس آیت کی ترکیب میں بہت سے اقوال ہیں اور ان اقوال ہی کے اعتبار سے تفسیر بھی آیت کی بدلے گی میرے ذہن میں جو اس آیت کی ترکیب و تفسیر آتی ہے وہ یہ ہے کہ خالصۃً حال ہے "ہی" ضمیر مصدر سے جو "ہی" ملفوظ کی خبر ثابتہ میں مقدر ہے اور فاعل ہے ثابتہ کی اور یہ ثابت ہو چکا ہے کہ حال ذی الحال کے لیے بمنزلہ قید کے ہوتا ہے پس یہ تخصیص مومنین کے مطلق انتفاع^(۲) کے اعتبار سے نہیں ہے کیونکہ مطلق انتفاع تو عام ہے مومن و کافر سب کو پس یہ تخصیص انتفاع کی اس قید خالصۃً یوم القیمہ کے لحاظ سے ہے مطلب یہ ہے کہ یہ طہیات جس حال میں کہ کدورات و تبعات و معاقبات قیامت سے خالص ہوں یہ مومنین کے ساتھ دنیا میں مخصوص ہیں اور کفار جو ان سے متمتع ہوتے ہیں وہ معاقبات و تبعات

(۱) ترکیب کا سمجھنا موقوف ہے عربی صرف و نحو سمجھنے پر اس لیے یہ اشکال صرف و نحو جاننے والے کو ہوگا اس کا جواب دیدیا عوام کے لیے یہ بات نہیں ہے (۲) مطلق نفع اشیاء

قیامت کے ساتھ مشوب میں یعنی مومنین کو ان طہیات کے متعلق کوئی سزا و عقاب نہ ہوگا^(۱)۔ اور یہ خلوص عن العقاب تو آخرت کے اعتبار سے ہے جو یہاں مذکور ہے باقی مشاہدہ سے یہ بھی معلوم ہوا کہ دنیا میں بھی خالص لذت خالی از کدورت^(۲) مومنین ہی کے لیے ہے اور کفار کے لیے کدورت سے خالی نہیں ہو گئی ان کو اس کدورت کا احساس نہ ہو اور غایت بے حسی سے ان کی ایسی مثال ہو گئی ہے جیسے ایک شخص کو کل مثلاً پھانسی ہوگی آج سلطان وقت کی طرف سے اس کو کھانے پینے کو دیا جا رہا ہے اور اس کو خبر نہیں ہے کہ اس کا انجام کیا ہوگا^(۳) اور مومنین کی مثال ایسی ہے کہ بادشاہ ان سے راضی ہے اور ان کو اپنی عطایا سے سرفراز فرما رہا ہے۔ پس ترک کرنا ان کا افضل نہ ہوا بلکہ کھانا ہی افضل ہے اور اسی واسطے اس سے پہلے جو کلو واشربوا ولا تسرفوا ہے اس کے معنی میرے نزدیک یہ ہیں ولا تسرفوا عن حدود الشرع ای تجریم الحلال^(۴) غرض سیاق و سباق^(۵) دونوں سے یہی معلوم ہوتا ہے کہ تنگی نہیں ہے بلکہ توسیع ہے خوب کھاؤ پیو۔ اگر حلال کو حرام سمجھو گے تو اسراف ہو جاوے گا۔ مجھ کو اس تفسیر پر بالکل اطمینان ہے اس لیے اسی کو میں نے اپنی تفسیر میں اختیار کیا ہے۔ یہاں تک ذکر تھا ان چیزوں کا جو حلال تھیں اور وہ لوگ ان کو حرام سمجھتے تھے۔ اب سمجھ میں آ گیا ہوگا کہ "انما" حرف حصر کی یہاں کیا ضرورت واقع

(۱) خلاصہ عبارت یہ ہے کہ کافر اگرچہ دنیا میں پہلوں کی لذت سے لطف اندوز ہوتا ہے لیکن اس سے جب آخرت میں اس کا مواخذہ اور اس پر سزا ہوگی تو یہ دنیاوی لذت بھی کچھ نہ ہوئی جبکہ مسلمان سے ان طہیات کے استعمال کرنے پر کوئی مواخذہ نہیں ہوگا (۲) ایسی لذت جس میں کسی قسم کی پریشانی نہ ہو (۳) اگر اس کو پتہ لگ جائے کہ اس کا انجام کیا ہونے والا ہے تو اس کو اسی کھانے میں ہرگز لذت نہیں آ سکتی (۴) شرعی حدود سے تجاوز نہ کرو یعنی حلال کو حرام نہ کہو (۵) کلام کا اول و آخر دیکھنے سے یہی معلوم ہوتا ہے بلکہ درست ہے

ہوئی اور یہ بھی سمجھ میں آگیا ہوگا کہ حصر اصنافی مراد ہے یعنی اسے اہل مکہ وہ اشیاء حرام نہیں جن کو تم حرام کرتے ہو۔ بلکہ میرے رب نے تو وہ چیزیں حرام کی ہیں جن کو تم حلال سمجھتے ہو۔

بعض اشیاء مرغوبہ کا حرام ہونا عین رحمت ہے

یہ مطلب نہیں کہ یہی چیزیں حرام ہیں اور کوئی اور شے حرام نہیں ہے۔ اور "ربی" میں عجیب رحمت کا ظہور ہے وہ یہ ہے کہ "حرم" سے معلوم ہوتا ہے کہ اللہ تعالیٰ بعض اشیاء مرغوبہ نفس کو ہم سے روکتے ہیں تو اس میں محبت کی کمی کا شبہ ہو سکتا تھا جیسے کوئی کہے کہ دیکھو جی ایک روپیہ لینا زیادہ مت لینا اس سے معلوم ہوتا ہے کہ محبت کم ہے اسی طرح اللہ تعالیٰ نے جو "حرم" فرمایا تو بس بدگمانی معلوم ہوتا ہے ہماری آزادی سلب کی جاتی ہے حالانکہ۔

بدگمانی کردن و حرص آوری کفر باشد نزد خوان بہتری

(اگر تو اللہ تعالیٰ سے بدگمانی کرے گا اور حرص رکھے گا تو یہ اللہ تعالیٰ کے بڑے دسترخوان کے نزدیک کفران نعمت ہے)

پس "ربی" سے اس کو دفع فرماتے ہیں کہ ارے وہ حرام کرنے والی ایسی ذات ہے جس نے تم کو پالا ہے تمہارا مربی ہے تمہارا وجود نہ تھا وہ تم کو وجود میں لایا ہے تم نہ تھے اور پھر تم پر رحمت فرمائی۔ مولانا فرماتے ہیں۔

ما نبودییم و تقاضا ما نبود لطف تو ناگفتہ مای شنود

(نہ ہم تھے اور نہ ہم نے دنیا میں آنے کا تقاضا کیا تھا مگر تیری مہربانی نے وہ بھی سن لی جو ہم نے نہیں کہی تھی)

جو ذات ایسی ہو کیا اس پر یہ احتمال ہو سکتا ہے کہ اس نے اب شفقت میں

کمی کی ہوگی؟۔ بلکہ شدت محبت ہی سبب ہوا ہے اس تحریم^(۱) کا، جیسے ماں باپ بچے کو بعض مضر چیزوں سے روکتے ہیں بچہ چاہتا ہے کہ ان کو کھائے لیکن ماں باپ جانتے ہیں کہ اگر یہ کھائے گا تو اس کو نقصان ہوگا۔ اور بعض مرتبہ باپ کوئی شے لاتا ہے اور دیتا نہیں تاکہ بچہ روئے اور مانگے اور ضد کرے اس لیے کہ اس کا مانگنا اور ضد کرنا اور رونا دھونا اس کو اچھا معلوم ہوتا ہے۔ اسی طرح حق تعالیٰ بعض اشیاء^(۲) تو بالکل جائز نہیں فرماتے کہ مطلقاً مضر^(۳) ہیں اور بعض اشیاء دعا کے بعد دیر میں اس لیے دیتے ہیں کہ جانتے ہیں کہ اگر ہم اپنے بندہ کو جو یہ شے مانگتا ہے ابھی دیدیں گے تو پھر ہم سے یہ مانگے گا نہیں اور ہم کو یاد نہ کرے گا تم تو اس کو باعث غم و رنج جانتے ہو حالانکہ یہ غم ہزاروں خوشیوں کی کنجی ہے اسی گریہ کی نسبت مولانا فرماتے ہیں۔

اے خوشا چشے کہ آں گریان اوست اے خوشا آں دل کہ آں بریان اوست
(وہ آنکھ کتنی اچھی ہے جو اس کے لیے روتی ہے اور وہ دل کتنا اچھا ہے جو اس کے غم میں بجنتا ہے)

رو کر دعاء مانگنے کی برکت

یہ رونا ہی سبب ہو جائے گا بنی کا، رونے کی برکت میں اہل سیر نے ایک حکایت لکھی ہے، کہ موسیٰ علیہ السلام نے ایک پتھر کو دیکھا کہ رو رہا ہے آپ نے اس سے وجہ پوچھی اس نے کہا جب سے مضمون وقودھا الناس والحجارة^(۴) سنا ہے تب سے یہ حال ہے آپ نے یہ دعا کی کہ یہ پتھر جہنم میں نہ جاوے۔

(۱) بلکہ محبت کی زیادتی اس کو حرام قرار دینے کا سبب ہوئی ہے (۲) چیزیں (۳) اپنی ذات کے اعتبار سے نقصان دہ ہیں (۴) دوزخ کا ایندھن انسان اور پتھر ہیں

وعدہ ہو گیا آپ نے بشارت دیدی وہ تھم گیا چند روز کے بعد جو اس پر گزر ہوا تو پھر روتا ہوا پایا، پوچھا اب کیا ہوا کھنے لگا؟ کہ آپ کے تشریف لیجانے کے بعد خیال آیا کہ جب رونا ایسی پسندیدہ چیز ہے جس کی برکت سے یہ دولت ملی تو ایسی چیز کو کیوں چھوڑا جاوے۔ اور معلوم نہیں کہ کیا کیا دولت مل جاوے گی! صاحبو! ہماری سمجھ تو پتھر سے بھی کم نکلی۔ یاد رکھو حزن^(۱) و غم بہت پسندیدہ حال ہے اس لیے کہ یہ مفتاح ہے بہت سعادات کی^(۲) رورو کر مانگنا اور ٹھکننا^(۳) حق تعالیٰ کو پسند ہے۔

حدیث شریف میں ہے ان الله يحب الملحين فی الدعاء^(۴)
 اور جو کسی کافر وغیرہ کو دیکھو کہ اس کا مانگا ہوا جلدی جلدی مل جاتا ہے تو وہاں یہ علامت ہوتی ہے عدم مقبولیت کی معلوم ہوتا ہے کہ حق تعالیٰ کو اس کا مانگنا پسند نہیں آیا اس لیے جلدی سے دے کر نکال دیا۔ دیکھو اگر تمہارے دروازہ پر کوئی سا نل آتا ہے تو اس کی آواز اگر کانوں کو بری معلوم ہو تو کھو گے کہ اس کو جلدی دے کو ٹالو۔ اور اگر کوئی خوش آواز یا کوئی حسین محبوب ہے تو ٹالو گے اور نہ دو گے کہ اچھا ہے کچھ دیر اور کھڑا رہے تاکہ اس کی آواز کانوں میں آوے۔ پس حق تعالیٰ کے یہاں سے غیر مقبول کو جلدی کسی شے کا مل جانا یہ علامت ہے اس کی کہ مقصود یہ ہے کہ اس کو جلدی دربار سے نکالو اور مقبول کو بدیر ملنا علامت اس کی ہے کہ اس کی گریہ و زاری پسند ہے۔ خوب سمجھ لو حق تعالیٰ کا نہ دینا یا دیر میں دینا اس کا منشاء^(۵) مومن میں محبت ہے پس اگر باوجود مانگنے کے کوئی شے بالکل نہ ملے تو سمجھ لو کہ وہ شے تمہارے مناسب نہیں اس لیے نہیں ملی۔

(۱) پریشانی اور غم (۲) ہانی سے بہت سی نیک جہتیوں کی (۳) بچوں کی طرح بھوں بھوں کر کے رونا (۴) اللہ تعالیٰ، رورو کر و مانگنے والے کو پسند کرتے ہیں (۵) سبب

آنکس کہ تو نگرمت نمی گرداند او مصلحت توازن بہتر داند
(وہ شخص جو مجھے مالدار نہیں بناتا تو وہ اس کی مصلحت مجھ سے بہتر جانتا ہے)
اسی طرح جن اشیاء کی تشریعاً تحریم فرمائی ہے^(۱) وہ ہمارے لیے مضر
ہیں^(۲)۔

آیت میں مذکور اشیاء

اب آگے آیت میں چند چیزیں مذکور ہیں جن پر تحریم وارد ہوئی ہے^(۳)
فواحش، اثم، بنی، شرک، ان تقوالوا علی اللہ مالا تعلمون۔ ظاہر
میں تو یہ پانچ قسمیں ہیں لیکن جیسے اوامر کی تین قسمیں تھیں واقع میں یہ پانچ بھی تین
قسموں کی طرف راجع ہیں، تفصیل اس اجمال کی یہ ہے کہ اوامر میں پہلے بیان ہو چکا
ہے کہ کل تین قسمیں ہیں عقائد، حقوق اللہ، حقوق العباد۔ یہاں بھی یہی قسمیں
ہیں۔ فواحش مانتہر ہوں یا باطن^(۴) ہوں۔ اثم میں داخل ہیں اور اثم کا اطلاق اعمال
متعلقہ دیانات پر زیادہ آتا ہے^(۵) اس لیے یہ حقوق اللہ ہوتے یعنی ان کا ارتکاب
کرنے سے اللہ تعالیٰ کے حقوض ضائع ہوتے ہیں اور بنی کے معنی کسی پر ظلم کرنا
ہے۔ یہ حقوق العباد کی طرف اشارہ ہے اور ان تشرکوا میں ان کے عقائد فاسدہ
آگئے۔ باقی فواحش کو جدا گانہ لائے حالانکہ "الاثم" کے اندر داخل ہے اس لیے کہ
خصوصیت مقام اور سبب نزول اس کو مقتضی ہے اور نیز اسی اہتمام کی وجہ سے
اس کی تقسیم بھی فرمائی ما نظہر منها و ما بطن ما ظہر میں تو کھلی بے حیائی

(۱) جن چیزوں کو شرعی طور پر حرام قرار دیا گیا ہے (۲) نقصان دہ ہیں (۳) وہ چیزیں جن کو آیت میں
حرام قرار دیا پانچ ہیں۔ بے حیائی، گناہ، ظلم کرنا شرک، اللہ پر جھوٹ باندھنا (۴) ظاہری بے حیائی باطنی
گناہ میں داخل ہے (۵) اور اثم عام طور پر ان حقوق پر بولا جاتا ہے جو بند سے اور اللہ کے مابین ہیں جب ان
کو ترک کرے

داخل ہے جیسے برہنہ رہیں۔ اور برہنہ طواف کرنا۔ اور ماہِ طہ میں وہ بے حیائیاں ہیں جو چھپ کر کرتے تھے جیسے زنا کرنا اور ان تقولوا علی اللہ مالا تعلمون کا منشا بھی فسادِ عقیدہ^(۱) ہے۔ اس لیے یہ بھی حکماً ان تشرکوا میں داخل ہے یہ تو تفسیر ہے الفاظِ آیت کی اس آیت سے معلوم ہو گیا ہوگا کہ اللہ تعالیٰ نے سب قسم کے گناہ اور سب زمانوں میں حرام فرمائے ہیں رمضان شریف کی کوئی تخصیص نہیں مگر فرق اتنا ہے کہ رمضان المبارک میں حرمت اور زیادہ بڑھ جائیگی جیسے کہ شرفِ مکان و زمان^(۲) سے نیکی کا ثواب بڑھ جاتا ہے۔ اسی طرح گناہ کے اندر بھی شدت زیادہ ہو جاتی ہے پس چاہیے تو یہ کہ تمام گناہوں سے بچیں لیکن با تخصیص^(۳) بعض ان گناہوں کو ذکر کرتا ہوں کہ جن میں ابتلا^(۴) زیادہ ہے اور ان گناہوں کو بھی نہیں سمجھتے یا سمجھتے ہیں تو ہلکا جانتے ہیں ایسے گناہ کے افراد تو زیادہ ہیں مگر چند کلیات^(۵) عرض کرتا ہوں انشاء اللہ سب افراد اس میں آجاویں گے۔

ام الامراض بد نگاہی

ان میں سے بڑا بیماری گناہ جس کو لوگ ہلکا سمجھتے ہیں نظر کا گناہ ہے، اور بیماری میں نے اس کو باعتبار آثار کے کہا، اس کی ایسی مثال ہے جیسے گھڑی کے اندر بال کھانی ہوتی ہے کہ دیکھنے میں تو چھوٹی سی شے ہے لیکن سارا چرخہ^(۶) گھڑی کا اسی پر چلتا ہے۔ اسی طرح آنکھوں سے جو شعاعیں نکلتی ہیں وہ بال کھانی سے بھی زیادہ باریک ہیں لیکن قلب جو سلطانِ جسم ہے^(۷) اسی پر چلتا ہے۔ پھر

(۱) عقیدہ کی خرابی (۲) زمانے اور مکان کی بزرگی کی وجہ سے (۳) خصوصی طور پر (۴) لوگ زیادہ مبتلا ہیں (۵) اصول کلی (۶) گھڑی کے تمام پرزوں کا چلنا اسی پر موقوف ہے (۷) دل جو جسم کا بادشاہ ہے

قلب پر تمام چرہ جسم کا حرکت کرتا ہے^(۱) اس سے پرہیز نہیں جس کو چاہا گھور لیا جس کو چاہا تاک لیا۔ اصل گناہ زنا اور لواطت^(۲) بھی اسی سے پیدا ہوتا ہے۔ اگر کوئی کھے کہ آنکھوں پر اگر گناہ کا مدار ہوتا تو اندھے زنا نہ کیا کرتے۔ صاحبو! اندھے بھی ایسی بدولت مبتلا ہوتے ہیں۔ آواز سن کر تصور کرتے ہیں کہ یہ لڑکا یا عورت خوبصورت ہوگی۔ تو ان کے بھی دل میں یہی تصور اول ہوتا ہے کہ اس میں جو دیکھنے کی چیز ہے وہ ایسی ہوگی اگر لمس^(۳) سے عاشق ہوتے تو رونی بہت نرم ہوتی ہے۔ اس پر کیوں عاشق نہیں ہوتے، پس گوان کے اندر ظاہری نگاہ نہیں ہے مگر دل کی نگاہ تو ہے اسی سے وہ کام لیتے ہیں۔ پس اب میرا دعویٰ صحیح ہو گیا کہ جب خرابی ہوتی ہے نگاہ کی وجہ سے ہوتی ہے۔ یہی وجہ ہے کہ بعض دفع بازار میں آدمی چلا جا رہا ہے اور کوئی آواز آئی تو اس کی طرف نگاہ خوبصورتی کے گمان سے اٹھتی ہے۔ اور اگر یہ معلوم ہو کہ بد صورت ہے تو کبھی اس طرف نہ دیکھے۔ پس یہ نگاہ کیا ہے دلال معاصی^(۴) ہے۔

من ابصارہم فرمانے کی حکمت

اسی واسطے حق تعالیٰ نے حکم فرمایا ہے حفظ فروج کے امر سے پہلے یغضوا
من ابصارہم فرمایا^(۵) اصل مقصود تو حفظ فروج^(۶) ہی ہے غرض بصر^(۷)
اس کا طریقہ ہے اور کیا رحمت ہے حق تعالیٰ کی کہ "فروجہم" میں "من" تبغیضیہ
نہیں لائے^(۸) اور ابصارہم میں لائے۔ اگر یغضوا ابصارہم فرمادیتے تو جو مطیعین و

(۱) دل پر پورے جسم کا ڈھانچہ حرکت کرتا ہے (۲) بد فعلی (۳) چومنے سے (۴) گناہوں کی دالی کرنے والی ہے (۵) اسی لیے اللہ تعالیٰ نے غمر گاہوں کی حفاظت کے حکم سے پہلے آنکھوں کو نیچا رکھنے کا حکم دیا ہے (۶) اصل حکم غمر گاہ کی حفاظت ہے (۷) آنکھوں کو پست رکھنا اس کا طریقہ ہے (۸) قرآن پاک کی عبارت میں "فروجہم" سے پہلے من داخل نہیں کیا جو بعضیت پر دلالت کرتا ہے اور "ابصارہم" پر داخل کیا ہے

مہین^(۱) ہیں وہ تو عمر بھر کسی کی طرف دیکھ ہی نہ سکتے خواہ ان کے سامنے کچھ ہی آجاتا جس سے وہ ٹکرا کر چوٹ کھاتے گرتے پڑتے اور اس میں ظاہر ہے کہ دقت اور پریشانی ہوتی اور جن کو ہمت کم ہے یا نہیں ہے وہ اپنی حفاظت کے لیے ادھر ادھر کی چیزوں کو دیکھتے اور اس میں عورتوں وغیرہ پر بھی نظر پڑتی گو قصد شہوت^(۲) نہ ہوتا مگر تب بھی نفس نظر ہی سے گناہ ہوتا کیونکہ تقدیر یہ ہے کہ "من" نہ ہونے سے علی الاطلاق غصہ بصر واجب ہوتا^(۳) اور اس طرح مے گنگار ہوتے اس لیے من ابصار ہم فرمایا مطلب یہ ہے کہ بعض نگاہیں نیچی رکھیں یعنی وہ نگاہ جو قصداً نامرہ کی طرف ہو اس سے نظر فحشاء^(۴) مستثنی ہو گئی مثلاً دیکھا تھا یہ خیال کر کے کہ ہمارا بھائی آ رہا ہے اور اتفاق سے کسی عورت پر نگاہ پڑ گئی تو اس کا گناہ نہ ہوگا۔ اب گناہ وہی نگاہ ہوئی جو قصد^(۵) کر کے نامرہ پر ہو اور بلا قصد معصیت^(۶) نہ ہوئی حالانکہ عقلاً جرائم کی شان یہ ہے کہ خواہ کسی طرح ہو جرم ہی ہونا چاہیے۔ چنانچہ حقوق العباد میں اس کا اعتبار بھی کیا گیا ہے۔ اگر کسی سے کسی کا مثلاً بلا قصد^(۷) گلاس ٹوٹ گیا تو دام^(۸) دینے پڑیں گے۔ اسی طرح آپ کے مقدمات متعارف^(۹) میں جرم خواہ کسی طرح صادر^(۱۰) ہو جرم ہی ہے۔ پس اسی قیاس کے موافق اگر نظر فحشاء^(۱۱) کو بھی جرم قرار دیتے تو دے سکتے تھے۔ لیکن یہ رحمت ہے کہ اس کو جرم قرار نہیں دیا اس لیے کہ یہ خود ان کا حق ہے وہ اگر معاف کرے تو ہو سکتا ہے یہ اعتدال ہے۔ شریعت مقدسہ کا کوئی ایسا قانون

(۱) جو اللہ کا حکم ماننے والے اور اس سے محبت کرنے والے ہیں (۲) جان بوجہ کر شہوت سے نہ دیکھیں (۳) "من" کے داخل نہ ہونے کی وجہ سے نظر کا جھکنا واجب ہونا (۴) اٹھانک پڑھانے والی نظر مستثنیٰ ہے (۵) ارادہ کر کے (۶) بلا ارادہ گناہ نہ ہوئی (۷) بغیر ارادے کے (۸) پیسے (۹) عام مقدموں میں (۱۰) جرم چاہے کسی طرح بھی کرے (۱۱) اتفاقی نظر

دکھلائے تو جس میں ایسی رعایت اور ایسا اعتدال اور حسن ہو، خدا کی قسم ہے
شریعت کا وہ حسن و جمال ہے کہ بے اختیار یہ شعر زبان سے نکلتا ہے۔
زفر کو تا بقدم ہر کجا کہ مے نگرم کرشمہ دامن دل می کشد کہ جاہ نجاست
(سر سے پیر تک جہاں بھی نظر ڈالتا ہوں تو رعنائی دل کا دامن کھینچتی ہے کہ پہلی
جگہ سب سے اچھی ہے)

اتفاقی نظر پر مواخذہ نہ ہونیکی وجہ

اگر کوئی کہے کہ نظر فجاءہ کو اگر حرام قرار دیا جاتا تو یہ عقل کے خلاف تھا
اس لیے کہ یہ اختیار میں نہیں ہے، میں کہتا ہوں کہ یہ غلط ہے کہ اختیار میں نہیں اگر
مزید احتیاط کرے تو اس سے بھی بچ سکتے ہیں اور قابل بچنے کے بھی کافی ہے اس
لیے کہ گو اس میں گناہ نہیں لیکن علت اور روگ^(۱) لگنے کے لیے تو یہ بھی
کافی ہے۔ ع

بجٹل دل تھا، ہاتھ ہاتھ سے ٹکل گیا

تو باوجود اس کے اس سے بچنا ہمارے اختیار میں تھا لیکن اس میں ہم کو ذرا احتیاط
زیادہ کرنی پڑتی۔ پھر جو اس کے اندر گناہ اور مواخذہ^(۲) نہیں تو وجہ اس کی یہ ہے
کہ اس معافی میں ہمارا علاج ہے۔ وہ یہ ہے کہ جب بندہ کو نظر فجاءہ سے کسی کی
طرف میلان ہو گیا^(۳) اور ارادہ ہوا کہ اس کے ملنے کی کوشش کریں اور اس کے
ذہن میں یہ بھی مضمون ہے کہ باوجود اس کے کہ یہ میری نگاہ قابل مواخذہ^(۴) کے

(۱) اس لیے کہ جب اتفاقی نظر پڑی اور اس سے حسن نظر آیا تو ممکن ہے کہ عین کا غم لگ جائے اور
مصیبت میں جٹلا ہو (۲) پکڑ (۳) اچانک نظر سے کسی کی طرف دل مائل ہو گیا (۴) میری اس نگاہ پر گناہ ہو کر
پکڑ ہو سکتی تھی

تھی مگر اس پر حق تعالیٰ نے مواخذہ نہیں فرمایا تو اگر کچھ عقل درست ہے تو مجھے گا کہ اللہ اکبر کس قدر عنایت و رحمت ہے کہ میں نگاہ سے مستمتع بھی ^(۱) ہوا اور یہ کرم کہ مواخذہ نہیں فرمایا۔ اس مضمون میں اور زیادہ غور و خوض سے کام لے گا تو حب حق کا اس قدر غلبہ ہو گا کہ نہ است سے پانی پانی ہو جائے گا اور غیر کا خیال تک نہ رہے گا ہاں اگر حب حق ^(۲) کو غالب نہ کرے اور فکر سے کام نہ لے تو اس کا کچھ علاج ہی نہیں ورنہ اگر ذرا عقل سے کام لے تو معلوم ہو کہ یہ بیماری جو ہمارے ہمارے اندر ہے اس کا علاج اور شفا بھی ہمارے ہی اندر ہے۔ حضرت علیؑ فرماتے ہیں۔

فداءک فیک و ما تبصر دواءک منک و ما تشعر
وانت الكتاب المبين الذی باحرفه يظهر المضمّر ^(۳)
انسان ایک عجیب شے ہے اسی واسطے حکماء نے اس کا نام عالم صغیر ^(۴)
رکھا ہے، غرض اس تصور میں یہ اثر ہے کہ اس روگ ^(۵) سے شفا ہو جاوے گی۔ پس
اس مواخذہ ^(۶) نہ فرمانے میں بڑا اچھا علاج ہے، کسی نے خوب کہا ہے۔
درد از یارست و درمان نیز ہم دل فدائے او شد و چال نیز ہم
(اگر محبوب سے درد ملتا ہے تو اس کا علاج بھی اسی کے پاس ہے اس لیے دل و جان
دونوں اس پر قربان ہیں۔

(۱) نگاہ سے فائدہ بھی اٹھایا (۲) اللہ کی محبت کو غالب نہ کرے (۳) پس تیری بیماری تجھ ہی میں ہے جو تو دیکھے اور تیری دوا بھی تیرے ہی پاس ہے اگر تو موسیٰ کرے اور تو ایک ایسی کھلی کتاب ہے کہ جس کے حروف اس میں پوشیدہ مضمون کو بیان کرتے ہیں (۴) چھوٹی دنیا (۵) بیماری (۱۰) گرفت نہ فرمانے پر۔

حسن خالق و حسن مخلوق میں فرق

پھر اس شے کا یہ طالب ہے یعنی حسن اس کا مخزن بھی تو محبوب حقیقی اور جمیل حقیقی^(۱) ہے جیسے شعر مذکور کے بعد دوسرا شعر ہے۔

آنچہ میگویند آں بہتر ز حسن یار ما ایں دارد و آں نیز ہم

(بعض لوگ جو یہ کہتے ہیں کہ فلاں فلاں سے زیادہ حسین ہے تو ہمارا محبوب ان سب سے بہتر ہے)

اگر حسن ہی پر فریفتگی ہے تو حسن کا خزانہ اور معدن اصلی بھی وہی ہیں۔ حسن خویش از روئے خواہاں آشکارا کردہ^(۲) پس پشتم عاشقان خود را تماشا کردہ (اس نے اپنے حسن و جمال کو معشوق کے چہروں کے ذریعہ نمایاں کیا ہے۔ پس وہ اپنی جلوہ نمائی عاشقوں کی آنکھ کے سامنے کر رہا ہے)

اور وجہ اس کی یہ ہے کہ ماسوا حق تعالیٰ شانہ کے سب حادث^(۳) ہیں اور مظہر ہیں ذات پاک قدیم^(۴) کے پس ان حوادث کے تمام صفات بھی مظہر ہیں صفات ذات قدیم^(۴) کے اور ان کے حسن و جمال کی مثال جمیل کے سامنے ایسی ہے جیسے دیوار، کہ نور آفتاب سے منور ہو جاوے پس اگر کوئی نادان اس دیوار کو منور جان کر اس پر عاشق ہو جائے تو یہ اس کی نادانی ہے اس کو خبر نہیں ہے کہ یہ نور اس کا محض مستعار^(۵) ہے جو عن قریب معدن اس نور کا یعنی آفتاب اس کو اپنے ساتھ لیاوے گا ایسے حسینانِ عالم کا حسن مجازی اور مستعار ہے۔ یہی حسین جن کے حسن پر لوگ فریفتہ ہیں اگر بیمار ہو جاویں یا ان کا سر منڈا دیا جائے تو وہ حسن

(۱) حسن کے اسی خزانہ کی اصل تو اللہ تعالیٰ ہی ہے جس میں حقیقی جمال سے اور خوبصورتی ہے (۲) اللہ پاک کے علاوہ سب بے ہولک ہونے والے ہیں (۳) دنیا میں جتنی بھی چیزیں ہیں اللہ کی ذات قدیم کے انکسار کا ذریعہ ہیں (۴) ان ختم ہونے والی اشیاء کی صفات اللہ کی صفات کے طور کا ذریعہ ہیں (۵) عارضی طور پر ماکام ہوا

مبدل بہ قبح^(۱) ہو جاتا ہے یا بیمار نہ ہوں لیکن موت سے تو چارہ ہی نہیں، موت کے بعد یہ حسن کہاں چلا جاتا ہے جس کا تھا اس نے لے لیا۔ پس یہ حسن مجازی تو محض ملمع^(۲) ہے۔ عاقل سے بہت بعید ہے کہ اس حسن پر فریفتہ ہو اور اصلی حسن سے غافل ہو۔ مولانا اسی عشق کی نسبت فرماتے ہیں۔

عشق بامردہ نباشد پائدار عشق را با حیی و با قیوم دار
(عشق مردار کے ساتھ پائدار نہیں ہوتا اس لیے اللہ تعالیٰ سے عشق رکھو جو کہ ہمیشہ زندہ رہنے والا ہے۔)

غرق عشقے شو کہ غرق است اندریں عشقہائے اولیں و آخریں
(ایسے عشق میں ڈوب جاؤ جس میں پہلا اور آخری عشق ڈوبے ہوئے ہیں)
یہاں شبہ ہو سکتا تھا کہ ہم کو اس بارگاہ تک کیسے رسائی ہو سکتی ہے مولانا اس کا جواب دیتے ہیں۔

تو گو مارا بدال شہ بار نیست پا کر یہاں کار بادشوار نیست
(تو یہ بات مت کہہ کہ ہماری پہنچ اس بادشاہ تک نہیں ہے کیونکہ کہ ہمیں کے یہاں کوئی کام مشکل نہیں ہے)

یعنی ہم کو تو بیکش و ہاں رسائی^(۳) ممکن نہیں ہے لیکن انکو تو دشوار^(۴) نہیں ہے وہ جب چاہیں کچھ بھی مشکل نہیں چنانچہ چاہتے بھی ہیں لیکن اس قید سے چاہتے ہیں کہ یہ بھی چاہیں تو تم چاہ کر دیکھو۔ امتحان ہی کے طور پر چاہ کر دیکھ لو۔ لوگ یہ سمجھتے ہیں کہ بھائی یہ تو ان لوگوں کا کام ہے جو دنیا سے بالکل منقطع^(۵) ہو جاویں اور دنیا کے کام کے نہ رہیں۔ یاد رکھو شیطانی شبہات ہیں۔ الحاصل اگر تم ایسے ہی حسن پرست ہو تو وہاں تو حسن بھی موجود ہے، بہر حال یہ علل جو اس بلا کا

(۱) یہ خوبصورتی بد صورتی سے بدل جائیگی (۲) دھوکہ (۳) پہنچ (۴) مشکل (۵) دنیا سے اپنا تعلق توڑ لیں

جو اس نظر سے پیدا ہوئی تھی پس ایسی ذات رحیم سے علاقہ قطع^(۱) نہ کرو اور غیر پر نظر نہ ڈالو۔ اور سینکڑوں جگہ تو آدمی گناہ بے لذت ہی کرتا ہے اور پہلی نگاہ تو چونکہ اچانک پڑی تھی اور نا تمام دیکھا گیا اس لیے ممکن ہے کہ وہ حسین نظروں میں مبتلا معلوم ہو اور دوسری قصد دیکھنے میں تو ممکن ہے کہ خیال کے خلاف نکلے اور ایسا بہت ہوتا ہے جیسا کہ لے کہا ہے۔

پس قامت خوش کہ زیر چادر باشد چوں باز کنی مادر مادر باشد
(جو جسم کہ ڈھکا ہوتا ہے وہ اچھا لگتا ہے اگرچہ اسے کھولنے پر نافی برآمد ہو سکتی ہے)

تو خواہنواہ گناہ بھی ہوا اور کچھ لذت بھی نہ آئی بلکہ اور الٹی کدورت^(۲) ہوئی اور اگر پہلے سے اچھا نظر آیا تو اور زیادہ حسرت ہوئی اس لیے کہ جو نظر آوے اس کا مل جانا تو ضروری نہیں اکثر بلکہ ایسا ہی ہوتا ہے کہ وہ ملتا نہیں اور پہلی نظر یعنی نظر فجاء ہم خرما و ہم ثواب^(۳) کا مضمون رکھتی ہے۔ پس اب دوسری مرتبہ نظر نہ ڈالو۔ ایسا نہ ہو کہ باوجود گناہ کے کچھ لذت نہ آوے یا حسرت زیادہ ہو جائے اور پہلی نظر سے اگر کوئی روگ^(۴) پیدا ہو تو اس کا علاج یہ فرمایا کہ گناہ نہیں لکھا اس لیے کہ انسان کی طبعی بات ہے کہ خوف سے اس کو اتنا تعلق اطاعت نہیں ہوتا جس قدر کہ محبت سے ہوتا ہے۔ پس اس عنایت کا مقتضی یہ ہے کہ اب نگاہ نہ کرو۔

(۱) تعلق نہ توڑو (۲) دل برا ہوا (۳) اچانک نظر مرنے کا مرہ اور ثواب کا ثواب کا مصداق ہے
(۴) بیماری لگی

بد نگاہی کے نقصانات

دوسری بات یہ ہے کہ جن چیزوں کی حق تعالیٰ نے ممانعت^(۱) فرمائی ہے ان میں علاوہ دینی خرابی کے دنیوی مصیبت بھی تو ہے اس نظر ہی کو دیکھ لیجیے کہ اس سے جو خرابی اور مرض پیدا ہوتا ہے آدمی کو کسی حالت میں چین نہیں ہوتا ہر وقت پریشانی میں رہتا ہے پھر جن پر یہ مرتا ہے وہ بھی بے وفائی کرتے ہیں۔

وفاداری مدار از بلبلان چشم کہ ہر دم برگے دیگر سرایند
(بلبل سے وفاداری کی امید نہ رکھ کیونکہ وہ ہر وقت وہ دوسرے پھول کا گن گاتی ہے)

یہ بھی حق تعالیٰ کی رحمت ہے کہ یہ بے وفائی کرتے ہیں گویا زبان حال سے کھم رہے ہیں کہ ہم قابل جی لگانے کے نہیں ہیں، علاوہ اس کے ایک اور اس بد نگاہی کی خرابی ہے وہ یہ ہے کہ بد نگاہ آدمی کے اندر قوت نہیں ہوتی اور نہ اس کا رعب ہوتا ہے بالخصوص اس شخص پر تو ہوتا ہی نہیں جس پر نگاہ کی ہے ہر طرح کی مضرتیں ہی مضرتیں ہیں^(۲) خصوص لڑکوں کو بری نظر سے دیکھنا اور ان سے تعلق رکھنا یہ تو بہت ہی اشد^(۳) ہے اس لیے کہ عورتوں سے بچاؤ کے تو بہت سے سامان موجود ہیں۔ اول تو عورتیں خود مردوں سے بچتی ہیں۔ دوسرے بدننامی کا اندیشہ جانشین^(۴) کو لگا رہتا ہے۔ تیسرے یہ کہ وہ پردہ میں رہتی ہیں غرض ان سے ملنے کے لیے بہت سے موانع کو اٹھانا پڑتا ہے^(۵) بخلاف لڑکوں کے کہ وہ پردہ میں نہیں رہتے اور ان سے بات چیت کرنے ملنے جلنے میں بدننامی نہیں ہے اور چونکہ عقل نہیں ہوتی اس لیے بھولے پن سے یہ سمجھتے ہیں کہ ہمارے اوپر ان کو

(۱) جن چیزوں سے اللہ نے منع فرمایا ہے (۲) ہر طرح کی پریشانیاں ہی پریشانیاں (۳) بہت سخت بری بات ہے (۴) بدننامی کا خوف دونوں مرد و عورت کو ہوتا ہے (۵) بہت سی رکاوٹوں کو دور کرنا پڑتا ہے

بزرگانہ عنایت ہے شاذ و نادر کسی کو صبح اور اک ہو جاتا ہے^(۱)۔ ہمارے مدرسہ میں ایک گاؤں کا لڑکا تھا تنہا گداز نورانی شکل ہم اسکو مثل اور لڑکوں کے معمولی لڑکا سمجھتے تھے ایک شخص کو اس کی طرف کچھ خیال ہو گیا وہ اس سے کچھ باتیں کیا کرتے۔ ایک روز اس لڑکے نے اس شخص سے یہ بات کہی کہ جب تم مجھ سے بات کرتے ہو تو میرے دل میں کدورت^(۲) ہوتی ہے معلوم ہوتا ہے کہ تمہاری نگاہ میری طرف اچھی نہیں۔ وہ شخص بھی تھے سچے کہ بنائی واقعی بات تو یہ ہے کہی۔ اب انشاء اللہ تعالیٰ میں اپنے کو روکوں گا۔ اس لڑکے نے نہایت سمجھ کی بات کہی اور اس سے معلوم ہوا کہ اس کا قلب بہت صاف تھا ورنہ لڑکوں کو کیا پہچان ہوتی ہے۔ کہ یہ شخص ہم سے کس طرح ملتا ہے اور نہ ان کے سر پرستوں کو کچھ شبہ ہوتا ہے۔ غرض لڑکوں میں تمام اسباب خرابی کے مہیا ہیں^(۳)۔ دوسرے اشد ہونے کی وجہ یہ ہے کہ عورتیں حلت کا محل تو ہیں^(۴) اور عجیب رحمت ہے کہ جو محارم^(۵) ہیں کہ محرمات ابد یہ ہیں^(۶) اور کبھی حلت^(۷) کا محل نہیں ہوتیں وہاں حق تعالیٰ نے باستثنائے زمانہ ابتدائے آفرینش نوع انسان کہ اس وقت فطری ضرورت تھی پھر ایک حاجب قدرتی یعنی تنفر پیدا کر دیا ہے^(۸)۔

(۱) شاید ہی کسی کو صبح بات معلوم ہو کہ کس نگاہ سے دیکھ رہے ہیں (۲) ظلمت سی ہوتی ہے (۳) تمام اسباب خرابی کے پائے جاتے ہیں (۴) عورتیں انسان کے لیے کبھی نہ کبھی حلال تو ہوتی ہیں جیسے بعد نکاح (۵) جو لوگ محرم ہیں جیسے بہن، ماں، بیٹی وغیرہ (۶) ہمیشہ کے لیے حرام ہیں (۷) ان سے نکاح کبھی بھی حلال نہیں ہوتا (۸) مطلب یہ ہے کہ جب دنیا بنائی گئی تو اس کو برصا نے کے لیے ایک ہی ماں باپ آدم، حوا سے پیدا ہونے والے بہن بھائیوں کا نکاح درست تھا اگرچہ اس میں بھی ایک وقت میں جو لڑکا لڑکی پیدا ہوتے ان کا نکاح آپس میں نہیں ہو سکتا تھا دوسرے وقت میں پیدا ہونے والے سے ہوتا تھا آباد کاری دنیا کے لیے ایک مختصر زمانے تک اس کی اجازت تھی پھر ممانعت ہو گئی بلکہ اللہ کی رحمت ہے کہ اس نے دل میں ایسی نفرت پیدا کر دی کہ کوئی اپنی بہن سے ازدواجی تعلق قائم کرنے کا سوچ بھی نہیں سکتا چنانچہ عام طبعیتوں کا یہی تقاضا ہے

چنانچہ عام طبائع کا یہی مقتضا ہے باقی جو انسانیت ہی سے خارج ہو کر بہائم^(۱) میں داخل ہو جاوے اس کا ذکر ہی کیا، چنانچہ موسیوں کے یہاں حقیقی بہن بھائی میں نکاح کی عادت ہے۔ کجمنت کیسے خبیث الطبع اور بے حس ہیں^(۲)۔

ایک صانع یہاں قریب ہے وہاں ایک شخص نے اپنی علاقائی^(۳) بہن سے نکاح کر رکھا ہے اور اس سے ایک جوان لڑکا بھی ہے اور باوجود اس شدید گناہ میں مبتلا ہونے کے اس کی تاویل کرتا ہے اور یوں کہتا ہے کہ واخوانکم میں اخوات عینیہ^(۴) مراد ہیں اسی واسطے ہر شخص کو اجتہاد کی اجازت نہیں ہے باقی جو معرم^(۵) ہیں وہ تو ممکن ہے کہ نکاح سے اس وقت ان میں حل آ جاوے غرض عورتیں فی نفسہا محل صالحہ تو ہیں، حق تعالیٰ نے ان کو بشرائط خاصہ پیدا ہی کیا ہے تمتع کے لیے^(۶) اور لڑکوں میں تو کسی وقت بھی اس کا احتمال نہیں حتیٰ کہ جنت میں سب تمتعات ہوں گے مگر یہ فعل خبیث^(۷) نہ ہوگا۔ مجھے تعجب ہوتا ہے کہ بعض عربی عبارتوں میں لکھ دیا ہے کہ جنت میں یہ فعل ہوگا۔ یہ قول بالکل غلط ہے پس ان وجوہ سے لڑکوں کا فتنہ اشد ہے۔

عورتوں کے لیے پردہ کا حکم اور بچوں کے لیے پردہ نہ ہونے کی حکمت

مجھ کو ایک مرتبہ یہ شبہ ہوا تھا کہ جب لڑکوں میں احتمال فتنہ کا زیادہ ہے اور عورتوں میں اس سے کم، اور بچے کا سامان عورتوں میں زیادہ ہے اور لڑکوں میں

(۱) جانوروں (۲) خدا غارت کرے کیسی بری طبیعت کے بے حس لوگ ہیں (۳) باپ ایک ماں الگ الگ ہو ایسے بہن بھائی جو سوتیلے کہلاتے ہیں (۴) قرآن پاک کی آیت واخوانکم میں حقیقی بہن مراد ہے (۵) اس کے علاوہ جو عورتیں حرام ہیں تو کسی وقت نکاح سے محفل ہو سکتی ہیں (۶) ان عورتوں کو اللہ تعالیٰ نے خاص شرطوں کے ساتھ نفع اٹھانے ہی کے لیے پیدا کیا ہے (۷) برا فعل یعنی لواطت نہیں ہوگا

کھم۔ تو باوجود اس کے جب عورتوں کو پردہ کرایا گیا ہے تو لڑکوں کو بطریق اولیٰ پردہ میں رکھنا چاہیے کئی سال یہ شبہ میرے قلب میں رہا۔ لیکن بحمد اللہ اس کا جواب سمجھ میں آگیا۔ اس جواب کی بھی تقریر کرتا ہوں شاید کسی کو شبہ ہو تو صاف ہو جاوے اول اس جواب کے سمجھنے کے لیے ایک مقدمہ کی ضرورت ہے وہ یہ ہے کہ حق تعالیٰ نے عورتوں کو امور خانگی^(۱) اور نسل بڑھانے کے لیے پیدا فرمایا ہے اور مردوں کو مصلح ملکی مثل زراعت تجارت و قضا و امارت اور نیز مصالحہ خاندانی مثل امامت۔ جمعہ و اعیاد و نبوت و ارشاد و غیرہا کے لیے پیدا کیا ہے^(۲) اسی واسطے سنت الہیہ یہی رہی کہ عورت نبی نہیں ہوئی یوں قدرت ظاہر کرنے کے لیے کسی عورت کو نبی بنادیا ہو وہ دوسری بات ہے۔ لیکن نبوت کے متعلق جو کام ہیں وہ کسی عورت سے نہیں لیے گئے اور نہ عورت سے ہو سکتے ہیں ان کو مرد ہی کر سکتے ہیں۔ اسی سنت پر حضرات مشائخ نے عمل کیا ہے کہ مردوں ہی کو خلیفہ بنایا ہے۔ عورت اگرچہ صاحب نسبت اور قابلیت اس کی رکھتی ہو لیکن اس کو خلافت کسی نے نہیں دی اور اسی میں مصلحت ہے۔ گو اس زمانہ میں لوگ اس فکر میں ہیں کہ عورتوں کو مردوں کے برابر سمجھا جاوے اور جہاں اس پر عمل شروع ہو گیا ہے۔ وہ خود اس سے پریشان ہیں اس کے بعد سمجھنا چاہیے کہ عورتیں جن مصلح کے لیے پیدا کی گئی ہیں وہ مصلح^(۳) پردہ میں بھی حاصل ہو سکتے ہیں۔ چنانچہ ظاہر ہے اور مردوں کو جن امور کے لیے پیدا فرمایا وہ پردہ میں رہنے سے حاصل نہیں ہو سکتے اور یہ ظاہر ہے کہ اکتساب کمالات^(۴) کا زمانہ بچپن کا ہے۔ پس اگر لڑکوں کو پردہ میں

(۱) گھر کے کام کاج اور نسل بڑھانے کے لیے (۲) مردوں کو ملکی کام مثلاً زراعت، تجارت، مقدمات کے فیصلے اور حکومت کرنے کے لیے اور دینی کام جیسے امامت، جمع اور عیدین اور رشد و ہدایت کے لیے پیدا کیا ہے (۳) وہ مصلحتیں (۴) کمالات سیکھنے کا زمانہ

رکھا جاوے تو کمالات مختصہ بالرجال سے محروم رہیں گے^(۱)۔ اور یہ سبب ہوگا
اضلال تمدن و مصلح ضروریہ کا^(۲) اس لیے ان کو تو اجازت آزاد پھرنے کی دی گئی
اور عورتیں جن مصلح کے لیے موضوع^(۳) ہوئی ہیں وہ پردہ میں رہ کر بھی حاصل
ہو سکتے تھے بلکہ پردہ میں رہ کر خوبی کے ساتھ ان کی تحصیل ہو سکتی تھی اس لیے ان
کو یہ آزادی نہیں دی گئی۔

بے پردگی کی حقیقت اور اس کے نقصانات

آج کل لوگ اس کوشش میں بھی ہیں کہ پردہ مروجہ اٹھا دیا جاوے اور عورتیں
کھلے مہار آزادی سے فٹن^(۴) پر بیٹھ کر گھوما کریں اور اس کو بے پردگی نہیں جانتے
حالانکہ یہ سخت بے حیائی ہے، باقی میں اس کو پے پردگی نہ بھولیں گا جو غریبوں کی
عورتیں منہ چھپا کر گھونگھٹ نکال کر میلے کھیلے کپڑوں میں شرم حیا کے ساتھ اپنے
کسی کام کے لیے باہر نکلتی ہیں اس لیے جو روح ہے پردہ کی وہ ان کو حاصل ہے اور
یہاں سے ان متکبرین کا جواب بھی نکل آیا جو علماء سے غربا کی نسبت تحقیراً پوچھا
کرتے ہیں کیوں صاحب ان جولاہوں تیلیوں کی عورتیں پردہ نہیں کرتیں باہر
پھرتی ہیں اور ہماری عورتیں پردہ کرتی ہیں کیا ان کے پیچھے ہماری نماز ہو جاتی
ہے۔ میں بھتا ہوں کہ ان کی عورتیں پردہ کرتی ہیں گو باہر نکلتی ہیں اور تمہاری
عورتیں پردہ نہیں کرتی ہیں گو گھر میں بیٹھتی ہیں۔ چنانچہ چچا داد بھائی۔ نندوئی^(۵)،
دیور^(۶) جیسٹھ^(۷) پھوپھی زاد۔ ماموں زاد بھائی سب کے سامنے آتی ہیں۔ اور

(۱) ایسے کمالات سے جو مردوں کے ساتھ خاص ہیں وہ محروم رہیں گے (۲) اس سے ملکی تمدن اور مصلحتوں
میں رکاوٹ پیدا ہوگی (۳) جن مصلحتوں کے لیے بنائی گئی ہیں (۴) گھوڑا گاڑی میں بیٹھ کر آزادانہ گھوما
کریں (جیسا آج کل ہو گیا ہے) (۵) شوہر کی بہن کا شوہر (۶) شوہر کا چھوٹا بھائی (۷) شوہر کا بڑا بھائی

سامنے بھی آتی ہیں ایسی صورت سے کہ بنی ٹھنی مانگ نکال رکھی ہے۔ مہی کی دھڑی^(۱) جی ہوئی باتوں میں کڑے، چھڑے، چوڑیاں، بین^(۲) گوٹے ٹپے کے کپڑے ہیں اور بالکل بے محابا^(۳) آتی ہیں۔ اور پھر غضب یہ ہے کہ ان کے ساتھ، بنی دل لگی بھی ہوتی ہے پھر کس منہ سے کہتے ہیں کہ ہماری عورتیں پردہ میں رہتی ہیں۔ اور غریبوں کی عورتیں میلی کچیلی منہ چھپا کر اپنی ضرورت کے لیے حیا کے ساتھ باہر پھرتی ہیں۔ پس یہ بے پردگی نہیں ہے۔ بے پردگی بی۔ اے اور ایم اے اور ایف اے پاس عورتوں کی ہے کہ کھلے منہ مردوں کی طرح آزادی سے بوٹ سوٹ سے آراستہ پھرتی ہیں۔ ایک شخص تعلیم یافتہ اپنی بیوی سے کہتے تھے کہ کاش وہ دن ہو کہ میں ہوں اور تم ہو اور ٹھنڈی سرک پر ہاتھ میں ہاتھ لے کر گھومیں یہ اثر ہے اس نئی تعلیم کا۔

مومن ہو یا کافر حیا سب کے اندر ہے لیکن اگر نہیں ہے تو اس نئی تعلیم میں نہیں ہے ایک شخص نے بیان کیا کہ ایک لڑکا نو تعلیم یافتہ ہے وہ اپنی بیوی سے نفور^(۴) ہے اور اس کے عزیزوں میں کوئی لڑکی ہے وہ ایم۔ اے پاس ہے اس سے اس کا تعلق ہے اور اس لڑکی کا بھی میلان اس کی طرف ہے اور اس لڑکی کے ماں باپ نے جو شادی کرنا چاہا تو اس نے صاف انکار کیا اور یہ کہا کہ ہم اپنی مرضی کا ڈھونڈھیں گے جس کا ہم نے تجربہ کر لیا ہو۔ جناب یہ نتیجہ ہے اس آزادی اور تعلیم جدید کا۔ جن عورتوں کی یہ حالت ہو۔ ستائیسے وہ کیا مصلح خانگی کو انجام دے سکیں گی^(۵) اگر خاوند بیمار ہو تھکا ہو وہ کیا پاؤں دبائیں گی یا بچوں کی خدمت کریں گی۔ ہاں بس اس کام کی ہیں کہ اولاد جنا کریں بلکہ اگر کوئی مشین جسنے کی ایجاد ہو تو یہ

(۱) میکپ کیا ہوا ہے (۲) حاتوں کا نون میں خوب زور ہیں رکھا ہے (۳) آزادانہ چلی آتی ہیں (۴) بیوی سے جھاگتا ہے (۵) گھریلو مصلحتوں کا کیا خیال رکھ سکیں گی

اس سے بھی آزاد ہو جائیں اور یہ کہہ دیں کہ کیا ہمارا پیٹ فٹن^(۱) ہے جو ہم بچہ کا
 بوجھ لادے لادے پھریں۔ اب بھی ان سے جس قدر ہو سکتا ہے بچوں سے قطع تعلق
 رکھتی ہیں، بچہ پیدا ہوا اور کسی عورت کے حوالہ کر دیا۔ الحاصل عورتوں کی آزادی
 اور بے پردگی میں وہ مصلح جن کے لیے عورتیں پیدا ہوئی ہیں حاصل نہیں ہو سکتے
 ہیں۔ وہ پردہ ہی میں حاصل ہو سکتے ہیں اور پردہ کا مضموم عام ہے یعنی وہ بھی پردہ ہی
 ہے جو روسا میں ہے اور وہ بھی پردہ ہے جو غریبوں کی عورتوں میں ہے۔ بے
 پردگی وہ ہے جو آزاد عورتوں میں ہے۔ کما بینا مفصلاً^(۲)۔

اور لڑکوں کو پردہ میں بٹھلایا جاوے گا تو ظاہر ہے کہ دائرہ نکلنے تک ان کو
 پردہ میں رکھا جاوے گا۔ اور دائرہ مثلاً ٹھارہ برس کی عمر میں نکلی اب اس عمر میں وہ
 کیا کمالات حاصل کریں گے۔ شریعت کا یہ قاعدہ ہے کہ جس شے کے اندر
 مفاسد^(۳) لازم آویں تو اگر وہ شے غیر ضروری ہے تو اس شے کو منع کر دیا جاتا ہے
 اور اگر وہ شے ضروری ہے تو اس کو منع نہیں کیا جاتا بال ان مفاسد کا انسداد۔۔۔
 حتی الوسع^(۴) کر دیا جاتا ہے۔ پس اسی قاعدہ کی بنا پر جو خروج النساء^(۵) چونکہ
 ضروری نہیں تھا اور اس سے مفاسد^(۶) لازم آتے ہیں اس لیے اس کو روک دیا گیا
 اور خروج الرجال^(۷) ضروری ہے اس کو منع نہ کیا جاوے گا بال شہوت پرستوں اور
 نظر بازوں سے اس کو حتی الوسع بچایا جاوے گا^(۸)۔

(۱) ایک سواری ہے (۲) جیسا ہم نے تفصیل سے بیان کر دیا (۳) نقصانات پیش آئیں (۴) ان نقصان
 دہ چیزوں کو بقدر استطاعت روک دیا جاتا ہے (۵) عورتوں کا باہر نکلنا (۶) نقصان ہوتا تھا (۷) مردوں کا
 باہر نکلنا (۸) شہوت کو چاہنے والو

عورت کو بری نظر سے دیکھنے اور بچے کو دیکھنے میں فرق

بہر حال مقصود میرا یہ ہے کہ لڑکا ہو یا عورت ہو اپنی نگاہ کو دونوں سے بچانا چاہیے۔ اس نظر کے گناہ کو ہم فواحش میں داخل کر سکتے ہیں۔ مانتھر میں تو عورتوں کے دیکھنے کو داخل کیا جاوے گا اس لیے جو شخص کسی عورت کو دیکھتا ہے اور اس وقت کوئی اس کو دیکھ لے تو وہ سمجھ جاوے گا کہ یہ اس کو گھور رہا ہے اور برا کرتا ہے اگرچہ نظر اس کی ناپاک نہ ہو اور لڑکوں کے گھورنے کو ما بطن میں داخل کر سکتے ہیں اس لیے کہ ان کو دیکھنے والے کو کوئی برا نہیں جانتا اگرچہ بری ہی نظر ہو اور نظر کے گناہ کو فواحش میں داخل کرنے کی وجہ یہ ہے کہ فاحشہ کہتے ہیں اس بیسیائی کو جس کو آدمی چھپاوے جیسے قتل ہے، شراب پینا ہے۔ ان کو آدمی چھپانے کی کوشش کرتا ہے اور ڈرتا ہے کہ کسی کو خبر نہ ہو جائے۔ اور گناہ نظر بھی ایسا ہی ہے اور یوں تو ہر گناہ بیسیائی ہے چنانچہ اس کی ایک دلیل ہے۔ حق تعالیٰ ازواج مطہرات کے بارہ میں ارشاد فرماتے ہیں۔

یا نساء النبی من یات منکن بفاحشة مبینة یمسک یمسک
لہا العذاب ضعیفین^(۱)

فاحشہ کی تفسیر

فاحشہ کی تفسیر جاننے سے پہلے سننے والے کا ذہن شاید اس طرف منتقل ہو کہ فاحشہ سے مراد نعوذ باللہ زنا ہو یا دیگر کھوار نبیاء علیہم السلام کی بیبیوں میں اس کا شبہ بھی نہیں ہو سکتا ہے اس لیے جناب باری تعالیٰ کا ارشاد ہے۔ الطوبات للطیبین^(۲)۔ نبی خود

(۱) سورۃ الاحزاب آیت: ۳۰ (۲) پاکیزہ عورتیں پاکیزہ مردوں کے لیے ہیں

پاک ہوتے ہیں ان کے لیے بیبیاں بھی پاک ہی تہیز کی جاتی ہیں۔ ہاں کسی کسی نبی کی بیبیوں سے کفر ہوا ہے۔ مگر زنا کا صدور ان سے نہیں ہو سکتا اس لیے کہ اس سے منصب نبوت میں خلل ہوتا ہے اور وجہ اس کی یہ ہے کہ انبیاء جس قدر ہوئے ہیں صاحب جاہ ہوئے ہیں چنانچہ اسی وجہ سے سب معزز خاندان سے ہوئے ہیں اور حکمت اس میں یہ ہے کہ جو اثر خاندانی آدمی کا قوم پر ہوتا ہے وہ دوسرے کا نہیں ہو سکتا۔ اور اس کے اتباع سے کسی کو عار نہیں ہوتی اور اگر کسی آدمی کی بیوی زانیہ ہو تو اس سے توجاہ میں قدر^(۱) ہوتا ہے۔ اور اگر نماز نہ پڑھے یا کفر کرے تو اس کو عرفاً بے عزتی کا سبب قرار نہیں دیا جاتا اس لیے فاحشہ سے مراد زنا تو ہو نہیں سکتا بلکہ فاحشہ مہینہ سے مراد ایذا رسانی ہے۔

جناب رسول اللہ ﷺ کی اس لیے کہ قصہ اس کے نزول کا یہ ہوا تھا کہ ازواج مطہرات نے حضور ﷺ سے زیادہ خرچ مانگا تھا۔ چنانچہ اول آیتوں میں اس کی تصریح بھی ہے ان کنتن تردن الحیوة الدنیا وزینتھا^(۲)۔ اس سے حضور ﷺ کو تکلیف ہوئی اور اگر فاحشہ سے مراد زنا ہوتا تو اس کے مقابلہ میں آگے عفت کا ذکر ہوتا ہے حالانکہ اس کے مقابلہ میں یہ ارشاد فرمایا ہے و من یقنت منکن للہ ورسولہ^(۳)۔ اور حضور ﷺ کی ایذا رسانی کو یہ سیمائی اس لیے فرمایا کہ ایسے محسن کو تکلیف پہنچانا بے حیائی ہی ہے۔ اس واسطے کہ جس کے حقوق کے بہت سے مقتضیات موجود ہوں اس کے حقوق کو ضائع کرنا بے حیائی ہے پس جبکہ حضور ﷺ کے حقوق کے بہت سے مقتضیات موجود تھے اس لیے حضور ﷺ کی ایذا یہ سیمائی ہوئی اور یہاں سے یہ بھی واضح ہوا کہ اللہ تعالیٰ کے گناہ تو

(۱) عظمت میں کمی آتی ہے (۲) الاحزاب آیت ۲۸ کہ تم اگر دنیوی زندگی اور اس کی بہار چاہتی ہو (۳) الاحزاب آیت ۳۱ اور جو کوئی تم میں اللہ کی اور اس کے رسول کی فرمانبرداری کرے گی

بطریق اولیٰ ہستیائی میں داخل ہوں گے پس ثابت ہو گیا کہ ہر گناہ ہستیائی ہے لیکن خصوصیت کے ساتھ اس کا اطلاق ان گناہوں پر زیادہ آتا ہے جس کو آدمی چھپاتا ہے۔ بہر حال شہوت کے متعلق جس قدر گناہ ہیں خدا کے لیے ان کو چھوڑ دو اور رمضان المبارک میں تو ضروری ہی ان سے توبہ کرلو۔ انشاء اللہ یہ توبہ بعد میں بھی قائم رہے گی۔

غیبت "البغی" میں داخل ہے

ایک گناہ کثیر الوقوع^(۱) اور ہے وہ کیا ہے غیبت اور یہ گناہ رمضان اور غیر رمضان دونوں زمانوں میں بہت ہوتا ہے۔ لیکن رمضان میں زیادہ ہوتا ہے اس لیے کہ اور کام تو کچھ ہوتا نہیں دن ختم ہونے کے لیے بیکار بیٹھے ہوئے غیبت ہی کیا کرتے ہیں۔ اسی واسطے میں سونے والے کو ایسے شخص سے اچھا سمجھتا ہوں اس گناہ کو "البغی" میں داخل کرنا زیادہ مناسب معلوم ہوتا ہے۔ اس لیے کہ بغی کے معنی ظلم کے ہیں اور ظلم یہ ہے کہ کسی کا حق فوت کرنا لوگ حقوق العباد بس اس ہی کو سمجھتے ہیں کہ کسی کا پیسہ ہٹا کر لیا، کسی کی زمین دہالی۔ یاد رکھو حقوق العباد کی تین قسمیں ہیں۔ کسی کی آبرو^(۲) جان یا مال کو لینا پس غیبت کرنے میں مختاب^(۳) کی آبروریزی ہے اس لیے یہ بھی حق العبد^(۴) میں داخل ہے۔

کثیر الوقوع گناہ

تیسرا گناہ کہ وہ بھی کثیر الوقوع ہے کہ پرانے حقوق واپس نہیں کرتے، گناہ کا باقی رکھنا بھی گناہ ہے۔ رشوت لینے والے، سود لینے والے رمضان

(۱) بہت زیادہ پیش آنے والا (۲) عزت (۳) جس کی غیبت کی جائے (۴) یہ بھی بندے کا حق ہے

المبارک میں بھی رشوت اور سود سے توبہ نہیں کرتے۔ اور ایک قسم سود کی ایسی ہے کہ اس کو سود ہی نہیں سمجھتے وہ یہ ہے کہ رہن کی آمدنی سے منتفع^(۱) ہوتے ہیں۔ غلہ اس کا کھاتے ہیں۔ اگر باغ ہو تو آم کھاتے ہیں۔ بعض رشوتیں ایسی ہیں کہ ان کو رشوت نہیں جانتے بلکہ اپنا حق جانتے ہیں مثلاً بڑے بڑے نذرانے لے کر مقدمات کی پیروی کرتے ہیں۔ رشوت کو اہل اختیار نے ساتھ خاص سمجھتے ہیں۔ اگر کسی سفارش کر کے کچھ لے تو اس کو رشوت نہیں سمجھتے۔

اجرت نکاح کی شرعی حیثیت

ایسے ہی قاضیوں نے نکاح خوانی کے لیے اپنے نائب مقرر کیے ہیں۔ ایک روپیہ چار آنے ملتا ہے۔ ایک روپیہ قاضی کا اور چار آنے نائب کے ان ابواب کو لوگ رشوت نہیں سمجھتے، حالانکہ یہ سب رشوت ہے اس لیے کہ رشوت کی تعریف یہ ہے کہ کسی غیر مستقوم شے کے عوض میں مال لینا، مثلاً حکام جو لیتے ہیں وہ اگر فیصلہ حق کرتے ہیں تو یہ فیصلہ کرنا عبادت ہے اور وہ مستقوم^(۲) نہیں ہے۔ اور تنخواہ جو ان کو ملتی ہے وہ عبادت کی نہیں ہوتی بلکہ تنخواہ اس بات کی ہے کہ اس نے اپنا وقت مسلمانوں کے کام میں صرف کیا ہے اس لیے اس کا نفقہ^(۳) بیت المال میں ہے اور اگر اس فیصلہ کو مستقوم^(۴) بھی کہا جائے تو ایک مرتبہ مستقوم^(۵) ہو گیا ہے کہ اس کے عوض تنخواہ مل چکی ہے۔ اب اور مال لینا یہ غیر مستقوم^(۶) کے عوض میں ہے۔

(۱) نفع اٹھاتے ہیں جو جائز نہیں ہے (۲) اور عبادت کی کوئی قیمت نہیں ہوتی (۳) مسلمانوں کے کام میں اپنا وقت خرچ کر نیکی و بر سے اس کا خرچہ بیت اللہ میں سے دیا جائیگا (۴) قابل قیمت بھی کہا جائے (۵) ایک مرتبہ قیمت مل چکی جو تنخواہ ہے (۶) اور اب جو بد یہ کی صورت میں لیا گیا ہے وہ ایسے کام کا عوض ہے جس کی قیمت نہیں ہے

اسی طرح جو شخص کسی کے کام میں لگا ہو اس کا نفقہ اس شخص کے ذمہ ہے جیسے بیوی کا نفقہ خاوند کے ذمہ ہے اس لیے کہ وہ اس کے کام میں مبوس ہے۔ اسی واسطے اگر وہ نافرمانی کر کے کہیں چلی جاوے تو نفقہ ساقط^(۱) ہو جاتا ہے۔

اسی طرح مفتی عالم قاضی مدرس حاکم ان سب کی تنخواہ بیت المال میں ہے اور اگر خلاف حق کے فیصلہ کیا ہے تو یہ گناہ ہے۔ اور گناہ کی تنخواہ لینا ناجائز ہے اسی طرح کسی کی سفارش کرنے پر کچھ لیا جانے یہ بھی رشوت ہے اس لیے کہ شفاعت^(۲) عبادت ہے۔ بعضی قوموں میں لڑکی کے نکاح پر رشوت لیتے ہیں یہ بد ترین فرد^(۳) رشوت کی ہے اسی طرح لڑکی والے لڑکے والے سے جو خرچ کی فرد^(۴) دیتے ہیں اور ان سے روپیہ لیتے ہیں یہ سب رشوت ہے اس لیے کہ کمینوں کا خرچ^(۵) جو ان سے لیتے ہیں ان کمینوں نے ان کی خدمت کہاں کی ہے جو ان کے حق میں وہ مستقوم^(۶) ہو اگر خدمت کی ہے تو لڑکی والوں کی کی ہے ان سے لینا چاہیے اسی طرح نکاح خوانی کی اجرت جو لڑکے والوں سے دلواتے ہیں یہ بھی رشوت میں داخل ہے، نکاح پڑھانے کی اجرت تو فی نفسہ جائز ہے لیکن کلام^(۷) اس میں ہے کہ کون دے تو ذمہ پر اس شخص کے ہے جس نے نکاح خواں سے عقد اجارہ^(۸) کر کے اس کو مستاجر بنا کر لایا ہے تو وہ لڑکی والا ہے اور پھر یہ جو رسم ہے کہ ایک روپیہ تو منیب یعنی قاضی صاحب لیں اور چار آنے نائب صاحب تو یہ چار آنے جائز تھے اگر وہی شخص دیتا جو اس کو اجیر^(۹) بنا کر لایا ہے۔ لیکن یہ ایک روپیہ تو قاضی صاحب کو بالکل ہی جائز نہیں اتنا فرق ہے کہ قاضی صاحب زیادہ حرام

(۱) اب خرچ شوہر کے ذمہ فرض نہیں (۲) سفارش (۳) بدست بری قسم رشوت کی ہے (۴) خرچ کی فہرست (۵) نفلے درجہ کے ملازمین جیسے محمد اردو غیرہ (۶) بل قیمت (۷) گفتگو اس بات میں سے (۸) جس نے اس نکاح خواں کو نکاح پڑھانے کے لیے بلایا ہے اور اس کو اجرت پر لایا ہے (۹) اجرت پر لیکر آیا ستا

خور میں اور نائب صاحب کم درجہ میں ہیں۔ اور اگر قاضی صاحب اس واسطے لیتے ہیں کہ ہم نے اس کو نائب مقرر کیا ہے تو نائب مقرر کرنا کوئی مستقیم^(۱) شے نہیں ہے جس کا عوض ہو اور ایک شرط نکاح خوانی کے جواز کی یہ بھی ہے کہ قاضی صاحب کا دباؤ بھی نہ ہو کہ ہمارے ہی آدمی سے نکاح پڑھوایا جاوے اور اجرت اسی قدر ہو۔ غرض نکاح خوانی کی اجرت کے جواز میں اتنی شرطیں ہیں کہ اجرت دینے والا وہ ہو جس سے معاملہ ہوا ہے اور اجرت وہ ہو جو باہم طے ہو جائے کسی خاص مقدار کی قید نہ ہو اور دباؤ بھی کسی کا نہ ہو اگر یہ سب شرطیں پائی جاویں تو جائز ہے ورنہ ناجائز ہے۔ لیکن ان شروط کی لوگ رعایت نہیں کرتے اس لیے یہی بہتر ہے کہ اس رسم کو بالکل چھوڑ دیا جاوے اور نکاح جس سے چاہیں پڑھوالیں۔

بہر حال رشوت کی سیکڑوں صورتیں ہیں سب سے پرہیز کرنا ضروری ہے۔ یہ سب گناہ "البغی" میں داخل ہیں اس کے بعد "بغیر الحق" قید واقعی ہے احترازی نہیں ہے^(۲) اور ایک معنی یہ بھی ہو سکتے ہیں بغیر الحق عندک یعنی تم اپنے قلب سے پوچھ لو اپنا پرایا تو صاف معلوم ہو جاتا ہے جو تمہارے نزدیک ناحق ہو وہ تو اور بھی زیادہ برا ہے۔

کافر اور مسلم کے شرک میں فرق

بعضے گناہ اور بھی ہیں جو ان تشرکوا باللہ (یعنی اللہ کا شریک کرنا اور ان تقولوا علی اللہ یعنی اللہ پر جھوٹ باندھنا کے اندر داخل ہیں۔ اگرچہ بظاہر یہ معلوم ہوتا ہے کہ یہ گناہ مومنین میں نہیں ہیں کفار ہی کے اندر ہیں لیکن حقیقت یہ

(۱) نائب مقرر: قابل قیمت نہیں (۲) مطلب یہ نہیں ہے کہ جو بغیر الحق نہ ہوں وہ جائز ہے بلکہ گناہ سب ہی ناحق ہوتے ہیں اسی لیے فرمایا کہ یہ قید احترازی نہیں بلکہ واقعی ہے

ہے کہ کفار جیسے کفر کے اندر اشد^(۱) تھے اسی طرح ان کے اندر یہ گناہ بھی اعلیٰ درجہ میں تھے اور مومنین کے اندر بھی ان کی حقیقت پائی جاتی ہے گو اس درجہ کی نہ ہو مثلاً وہ قصد^(۲) شرک کرتے تھے اور مسلمان قصد اشراک^(۳) سے شرک نہیں کرتے گو لازم آجائے مثلاً نذر غیر اللہ۔

بعض لوگ بزرگوں کے نام کی فاتحہ دلاتے ہیں اور ان کو حاجت روا^(۴) سمجھتے ہیں۔ یہ بحث بہت طویل ہے اس کے مراتب مختلف ہیں جس کو کچھ شبہ ہو تحقیق کر سکتے ہیں۔ اسی طرح اور بہت سی رسوم شرکیہ ہیں جو مسلمانوں میں رائج ہیں۔ غرض شرک کے مراتب مختلف ہیں کہ اعلیٰ درجہ ان کا کفار میں پایا جاتا ہے اور ادنیٰ درجہ مومنین میں بھی مستحق^(۵) ہے اس مقام پر ایک بات طالب علموں کے کام کی یاد آئی۔ وہ یہ ہے کہ یہ جو فرمایا ہے۔ و ان تشرکوا باللہ مالہم ینزل بہ سلطانا^(۶) یعنی حرام فرمایا ہے اللہ کے ساتھ ایسی شے کے شریک کرنے کو جس کی اللہ تعالیٰ نے کوئی دلیل نہیں اتاری اس سے بظاہر مضموم ہوتا ہے کہ اگر دلیل اتارتے تو شرک جائز ہوتا حالانکہ شرک قبیح بعینہ^(۷) ہے اس میں کسی وقت بھی احتمال جواز کا نہیں۔ سو بات یہ ہے کہ مقصود یہ ہے کہ بندہ کو چاہیے کہ جو کام کرے وہ کام ایسا ہو کہ اس پر دلیل موجود ہو اور شرک مالا دلیل نہ سے^(۸) بلکہ اس کے خلاف کے دلائل بکثرت^(۹) موجود ہیں پس ایسا کام کرنا جس پر دلیل نہ ہو یہ تو برا ہے ہی ایسا کام کرنا اور بھی زیادہ برا ہے جس کے

(۱) بڑے ہوئے تھے (۲) جان بوجھ کر (۳) شرک کرنے کے ارادے سے شرک نہیں کرتے اگرچہ اس فعل سے شرک لازم آجائے (۴) حاجتوں کو پورا کرنے والا (۵) پایا جاتا ہے (۶) الاعراف: آیت ۳۳ (۷) شرک اپنی ذات کے اعتبار ہی سے برا ہے (۸) شرک ایسی چیز ہے کہ جس پر کوئی دلیل نہیں (۹) بہت زیادہ

خلاف پر دلائل ہوں پس "مالم ینزل بہ سلطاناً" کنا یہ ہے اس بات سے کہ اس کے خلاف پر دلائل ہیں۔

منکرین قیاس کا استدلال اور اس کا جواب

یہاں پر ایک شبہ اور ہوتا ہے کہ بہت سے احکام قیاسیہ و مجتہد فیہا^(۱) بلکہ کل ایسے ہی ہیں کہ ان کی اللہ تعالیٰ نے دلیل نہیں اتاری۔ پس اس سے منکرین قیاس اچھی خاصی طرح استدلال کر سکتے ہیں جواب یہ ہے کہ سلطاناً عام ہے اس لیے کہ نکرہ ہے اور تحت میں نفی کے ہے^(۲) پس معنی یہ ہیں۔

مالم ینزل بہ سلطاناً ما ای لا خاصاً بہ ولا یرجع الیہ والاحکام القیاسیۃ و ان لم ینزل بہ سلطاناً خاصاً بہ ولکن بہ سلطاناً مما یرجع الیہ ای النص المقیس علیہ ولہذا قالوا القیاس مظہر لا مثبت^(۳)۔

اور یہاں سے جواب ہو گیا اس شبہ کا بھی جو لا تقف^(۴) مالیس لک بہ علم سے ابطال قیاس پر استدلال^(۵) کیا کرتے ہیں کہ جس کا علم یقینی نہ ہو اس کے درپے نہ ہونا چاہیے اور احکام قیاسیہ ظنی^(۶) ہیں، تقریر جواب کی یہ ہے کہ علم

(۱) بہت سے ایسے احکام جو قیاس سے یا اجتہاد سے معلوم کیے گئے ہیں ان پر صریح دلیل نہیں ہے (۲) جب نکرہ تحت نفی ہو تو معنی یہ ہوتے ہیں کہ ہر قسم کی نفی سے یعنی اس پر کوئی دلیل نہیں ہے نہ خاص اس پر اور نہ ایسی جو اس کی طرف لوٹے (۳) جس پر میں اتاری کوئی بھی دلیل نہ خاص اس پر اور نہ ایسی کہ جو اس کی طرف لوٹے اور احکام قیاسیہ میں بھی اگرچہ ان کے ثبوت پر کوئی خاص دلیل نہیں ہوتی مگر ایسی دلیل ضرور ہوتی ہے جو اس کی طرف راجع ہو یعنی اس نص کی طرف میں سے وہ مسند نکالا گیا ہے اسی لیے قیاس کو حکم کا ظاہر کرنے والا کہتے ہیں ثابت کرنے والا نہیں کہتے (ثبوت کی دلیل تو نص ہوتی ہے قیاس اس کو ظاہر کردیتا ہے) یہ منکرین قیاس کا جواب ہو گیا۔ نکلیل (۴) اور مت چبھے لک اس شے کے جس کا تجربہ کو علم نہ ہو (۵) اس آیت سے جو لوگ قیاس کے باطل ہونے پر دلیل پکڑتے ہیں (۶) قیاس کردہ احکام ظنی ہیں

نکرہ ہے اور تحت میں نفی ہے پس فائدہ عموم کا دے گا۔ مطلب یہ ہے ولا
تقف مالیس لک بہ علم یعنی اس بات کی پیروی نہ کرو جس کا کسی درجہ
میں علم نہ ہو نہ یقین کے درجہ میں اور نہ ظن^(۱) کے اور یہاں سے ایک اور آیت
کی بھی تفسیر اور ایک شبہ کا جواب ہو گیا وہ یہ ہے کہ منکرین قیاس آیت و ان
یتبعون الا الظن^(۲) سے بھی ابطال قیاس پر استدلال^(۳) کیا کرتے ہیں اور
کہتے ہیں کہ قیاس بھی ظنی^(۴) ہے اس کا اتباع کرنا بھی قابل ملامت و شکایت ہوگا
تقریر جواب کی یہ ہے کہ جس ظن^(۵) کے اتباع کی شکایت ہے وہ وہ ظن ہے کہ
بنفسہ و باصلہ ہر طرح ظن ہو^(۶) یعنی نہ خود یقینی ہو اور نہ وہ یقینی ہو جس کی طرف
یہ راجع ہے^(۷) باقی جو کسی قطعی کی طرف راجع ہو گوراہج ہونا اس کا مضن ظنی ہو وہ
اس سے خارج ہے^(۸) اور قیاس میں یہی ہے کہ مقیس علیہ توفی نفسہ قطعی اور یقینی
ہوتا ہے اگرچہ طریق اس کا ظنی ہو^(۹) اور اتباع اسی کا مقصود ہے^(۱۰) باقی راجع ہونا
اس حکم قیاسی کا اس اصل کی طرف یہ ظنی ہے^(۱۱) اور اس کے ظنی ہونے سے کچھ
اعتراض لازم نہیں آتا۔

(۱) گمان کے درجہ میں (۲) اور وہ نہیں پیروی کرتے مگر گمان کی (۳) قیاس کے باطل ہونے پر دلیل
پڑتے ہیں (۴) محتمل (۵) گمان (۶) کہ اپنی ذات اور اپنی اصل کے اعتبار سے ہر طرح گمان ہی درجہ میں
ہو (۷) یعنی یہ استدلال بھی ظنی ہو اور جس پر یہ حکم قیاس کیا گیا ہو وہ بھی یقینی نہ ہو (۸) یعنی وہ حکم جو
قیاس سے ثابت کیا جا رہا ہے اگرچہ قیاس کرنا ظنی ہو لیکن جس شرعی حکم پر قیاس کیا گیا ہے وہ قطعی دلیل
سے ثابت ہے تو یہ گمان سے خارج ہے جس کے اتباع کرنے سے قرآن میں منع کیا گیا ہے (۹) اور
قیاس میں یہی ہوا کرتا ہے کہ جس پر قیاس کر کے یہ حکم ثابت کیا گیا ہے وہ یقینی اور قطعی دلیل سے ثابت
ہوتا ہے (۱۰) اور اتباع کرنا اس حکم قطعی یقینی ہی کا مقصود ہوتا ہے (۱۱) باقی اس حکم کو اس کی طرف لوٹانا
یہ ظنی ہے اور اس پر کچھ الزام نہیں

ظن کے معنی

اور ایک جواب اور ہے وہ یہ ہے کہ ظن کے معنی وہ نہیں ہیں جو ملا حسن اور قاضی^(۱) میں لکھا ہے یعنی الطرف الرابع^(۲) اس لیے کہ قرآن شریف تو لغت عرب میں نازل ہوا ہے۔ عرب ظن کا اطلاق وہم اور جانب مغلوب پر بھی کرتے تھے^(۳)۔ چنانچہ آیت ان نظن الا ظنا^(۴) میں ظن سے وہم مراد ہے اس لیے کہ یقینی بات یہ ہے کہ ان کو قیامت کا ظن بمعنی معروف نہیں تھا پس ان تتبعون الا الظن^(۵) میں بھی ظن کے معنی یہیں ہیں مطلب یہ ہے کہ لوگ وہم پرستی میں مشغول ہیں۔ خیر یہ ایک طالب علمی تحقیق تھی۔

ارثکاب بدعت اللہ پر جھوٹ باندھنے کے مترادف ہے اسی طرح "تقول علی اللہ"^(۶) کے مراتب بھی مختلف ہیں اعلیٰ درجہ تو اس کا کفار میں پایا جاتا ہے اور ادنیٰ درجہ اس کا بدعات میں جو مسلمانوں میں رائج ہیں اور ان تقولوا علی اللہ مالا تعلمون^(۷) میں اس لیے داخل ہیں کہ ان کو عبادت سمجھ کر کرتے ہیں تو گویا لسان حال^(۸) سے یہ کہہ رہے ہیں کہ یہ اللہ تعالیٰ نے ہم کو بتلائی ہیں۔

رمضان میں ہونے والی چند بدعات

منہجہ ان بدعات کے رمضان کی بدعات میں سے ایک یہ بھی ہے کہ

(۱) دو کتابوں کے نام ہیں (۲) ظن کے معنی گمان غالب کے ہیں (۳) عرب ظن سے مراد گمان مغلوب اور وہم پر بھی کرتے تھے (۴) ہم اس کو صرف ایک وہم خیال کرتے ہیں (۵) تم صرف وہم ہی کا اتباع کرتے ہو (۶) اللہ پر جھوٹ بولتے (۷) تم اللہ پر وہ بات کہتے ہو جو تم جانتے نہیں (۸) زبان حال

منجملہ^(۱) روزہ کو افضل سمجھتے ہیں اور اس کے کچھ احکام بھی تراش^(۲) رکھے ہیں جو سب بدعات ہیں اسی طرح یہ مشہور ہے کہ شبِ برات کے حلوے سے اگر پہلا روزہ افطار کیا جائے تو بہت ثواب ہے۔ یہ بالکل غلط ہے۔ مولوی عبدالرب صاحب واعظ مرحوم فرمایا کرتے تھے کہ حلوے کی تین قسمیں ہیں ایک اب کا، ایک جب کا، ایک تب کا، اب تو گڑ کا ہے جو مسجد کے ملائوں اور موزنوں کا ہے۔ اور جب کا شکر سفید کا ہے وہ خالہ اماں کے یہاں اور پھوپھی اماں کے یہاں جاوے گا۔ اور تب کا وہ مصری کا ہے وہ کس کے لیے وہ اپنے لیے ہے۔ اس سے پہلا روزہ افطار کیا جاوے گا۔ واقعی انہوں نے بات بڑی سچی کھی اور لقب بھی خوب تراشے ہیں۔ اس لیے کہ اب قریب کے لیے ہے اور جب بعید^(۳) کے لیے اور تب ابعد^(۴) کے لیے بولتے ہیں واللہ خوب ہی لطیف ہے۔

ایک اور اعتقاد ہے وہ یہ ہے کہ کسی کی افطاری سے روزہ نہ کھولو سارا ثواب اسی کو مل جاوے گا۔ غرض اس قسم کی بہت سی بدعات ہیں جو ان تقولوا علی اللہ مالا تعلمون^(۵) میں داخل ہو سکتی ہیں۔ پس یہ چند گناہ ہیں کہ جن کو اہتمام سے رمضان المبارک میں چھوڑ دیا جاوے اور آئندہ کے لیے بھی عزم رکھا جاوے کہ ترک کر دیں گے۔

گناہوں کی مختصر فہرست

بطور فہرست کے مختصر آ پھر عرض کرتا ہوں اس لیے کہ بیان ہو گیا ہے شاید یاد نہ رہے ہوں۔ نگاہ کا گناہ زبان کا گناہ، ناجائز آمدنی، نذر و نیاز جو شرک ہو۔

(۱) درمیانی روزے (۲) گھر رکھے ہیں (۳) اور حرف "جب" اردو میں دور کے لیے استعمال ہوتا ہے (۴) اور تب اردو میں بہت دور کے لیے استعمال کیا جاتا ہے (۵) اللہ پر وہ بات کہتے ہو جو تم نہیں جانتے

بدعات و رسوم، پیٹ کو حرام سے بھرنا۔ مقصود میرا یہ ہے کہ یوں تو ہر زمانہ میں یہ چیزیں چھوڑنے کے قابل ہیں لیکن خدا کے لیے رمضان المبارک کے یہ گنتی کے دن ہیں ان میں تو چھوڑ دو۔ چند روز کے لیے نگاہ سے، زبان سے، پیٹ سے مصالحت کرو۔ اگر رمضان میں آپ ان گناہوں کے ترک کے خوگر^(۱) ہو گئے تو انشاء اللہ تعالیٰ رمضان کے بعد بھی اگر کچھ بھی بہت کرو گے تو وہ توبہ نہ ٹوٹے گی اور آپ کو ان گناہوں کے ترک میں کوئی عذر نہیں۔ البتہ پیٹ کی حرام آمدنی سے حفاظت کرنے کی نسبت تم کہو گے کہ میاں یہ تو بیڈھب^(۲) بات ہے تم تو ہم سے جائداد اور مورثی زمین اور رہن چھڑانے لگے اگر ہم نے یہ چھوڑ دی تو ہمارا گذر کیسے ہو گا ہم کہاں سے کھائیں گے یہ تو سخت مشکل ہے بات یہ ہے کہ اس کا مشکل ہونا یہ تو ہمارا وہم اور خیال ہے تم نے مشکل سمجھ لیا ہے مشکل ہو گیا۔ واقع میں کچھ بھی مشکل نہیں ہے۔

رمضان میں حلال روزی کھانے کا آسان طریقہ

باقی رہی یہ بات کہ کہاں سے کھائیں گے۔ کیا جن کے یہاں یہ ابواب^(۳) آمدنی کے نہیں ہیں وہ بھوکے مر رہے ہیں یہ سب نفس کے حیلے^(۴) ہیں۔ اگر تم یہ کہو کہ صاحب کچھ ہو یہ چیزیں تو ہم سے چھوٹی نہیں تو خیر میں ان سے خیر درجہ یہ کہتا ہوں کہ خیر تم چھوڑ دیا نہ چھوڑا لیکن اتنا تو کرو کہ صرف رمضان رمضان کے لیے پیٹ کی حفاظت کر لو اور اس کی صورت یہ ہے کہ کہیں سے دس روپے مثلاً قرض لے لو اور سب چیزیں رمضان المبارک میں کھانے کے لیے اسی روپیہ سے لالو۔ رمضان رمضان تو حلال روزی کھالو۔ میں یہ خوب جانتا ہوں کہ وہ قرض تم حرام

(۱) چھوڑنے کے عادی ہو گئے (۲) بے طریقہ بات ہے (۳) یہ ذرائع آمدنی (۴) بہانے

آمدنی سے ادا کرو گے کہ یہ بھی برا ہے مگر کیا کروں میرا جی گوارا نہیں کرتا کہ تم رمضان المبارک میں اس قدر تو مشقت گوارا کرو کہ جو چیزیں حلال ہیں کھانا پینا وہ تو چھوڑو اور تمام دن بھوکے پیاسے رہو اور پھر حرام آمدنی سے روزہ جیسی مبارک عبادت کو افطار کرو واللہ میرا جی دکھتا ہے اس لیے میں کہتا ہوں کہ خدا کے لیے رمضان کو اس طور سے گزار دو کہ نگاہ، زبان، پیٹ کو گناہ سے بچاؤ۔

لیجیے اب تو آپ کے پاس کوئی عذر نہیں ہے۔ اب بھی اگر کوئی نہ سمجھے تو اس بت کو خدا سمجھے۔ بزرگوں نے فرمایا ہے کہ رمضان المبارک کسی شخص کا جس حالت سے گذرتا ہے پھر اور دنوں میں اس کی وہی حالت رہے گی پس اگر آپ اپنا تمام رمضان اس طور سے گزار دو گے تو انشاء اللہ بعد رمضان کے اسی کی عادت ہو جائے گی۔

اب میں ختم کرتا ہوں اللہ تعالیٰ سے دعا کرو کہ حق تعالیٰ عمل کی توفیق عطا فرماویں۔

آمین یا رب العالمین^(۱)

تمت

(۱) اللہ تعالیٰ معنی اور اس وعظ سے استفادہ کرنے والے سب حضرات کو توفیق عمل دیں آمین۔
خلیل احمد تھانوی ۲۔ ربیع الاول ۱۴۳۰ھ

